

Safar-e-Adab

BEING THE STRING OF YOUR KITE

پریچیت

زاریہ فاطمہ

ابر رحمت



از قلم زاریہ فاطمہ

All Rights Reserved

Copyright: Zariya Fatima (Author)

Published by: Safar-e-Adab

Published On: safareadab.com

To get published with us, contact us via email or website:

safareadab.com

khanumaira@safareadab.com


adab@safareadab.com


Note: We don't charge anything to publish online. If anyone charges any kind of fee in order to publish your write-ups in the name of Safar-e-Adab, please don't try to go ahead with them and immediately report them using the contact us button on our website. Thank you

ضروری بات

ابر رحمت کے تمام جملہ حقوق لکھاری "زار یہ فاطمہ" کے نام محفوظ ہیں۔ کہانی کا کوئی بھی حصہ کسی بھی صورت میں کسی دوسرے پلیٹ فارم یا سوشل میڈیا پر پوسٹ کرنے سے پہلے لکھاری کی اجازت درکار ہوگی۔ بغیر اجازت کہانی کا استعمال کرنے والوں پر سخت کارروائی کی جاسکتی ہے۔ اس کہانی اور اس میں موجود کردار محض تصوراتی ہیں۔ کسی بھی حقیقی کہانی یا انسان سے ان کا کوئی واسطہ نہیں ہے۔ کسی بھی طرح کی مشابہت کو اتفاق سمجھا جائے۔







لاہور کی سرد ہوا میں آج نمی بھی تھی۔ رات بھر کی موسلا دھار بارش کے بعد سردی زور پکڑ چکی تھی۔ بارش کے باعث دھند چھٹ چکی تھی۔ لاہور شہر کے پوش علاقے میں واقع اس گھر کے باہر لگی نیم پلیٹ پر بریگیڈیئر احمد کیانی لکھا دکھائی دے رہا تھا۔ آس پاس موجود تمام گھروں کا نقشہ اور رنگ و روغن بالکل ایک جیسے تھے۔ جس کی وجہ سے کسی بھی باہر سے آئے شخص پر گھروں کے باہر لگی تختیاں پڑھنا فرض تھا۔ کیانی ہاؤس میں پکوڑوں اور چائے کی اشتہا انگیز خوشبو پھیلی ہوئی تھی۔ گھر کے اندریوں شور شرابہ برپا تھا مانو کوئی طوفان آگیا ہو۔ گھر کے داخلی دروازے کو پار کرتے اندر کا رخ کرتے ہیں جہاں لاؤنج میں سے ٹیبل کو ہٹا کر سائیڈ پر رکھا گیا تھا اور درمیان میں سرخ قالین پر تین لوگ آلتی پالتی مارے بیٹھے تھے، سامنے ہی بھاپ اڑاتے چائے کے کپ اور پکوڑوں سے لدی پلیٹ پڑی تھی۔ مشینی انداز میں بغیر رکے پکوڑے کترتی ضامنہ کی بتیسی آج بھی روشن تھی اور وجہ پاس بیٹھے دونوں تھے۔ اسکی نسبت باقی دو لوگوں کے تاثرات مختلف تھے۔ بیس سالہ عبداللہ منہک ساٹی وی سکرین پر چلتے مناظر میں محو تھا۔ سترہ سالہ زوبا گود میں پڑے کشن کو یوں چہرے کے سامنے ٹکائے بیٹھی تھی کہ صرف اسکی آنکھیں نظر آرہی تھیں۔ یکدم سے ایک ڈراؤنی مخلوق کے سکرین پر نمودار ہونے سے وہ اپنی جگہ سے اچھل پڑی۔ یوں لگا جیسے کسی نے سینے میں سے دل نکال کر ہاتھ میں دبا دیا ہو۔

عبداللہ جو سکرین پر چلتے مناظر میں گم تھا زوبا کو یوں اچھلتے دیکھ کلس کر رہ گیا تھا۔ یہ کوئی بچا سویں مرتبہ تھا اور اب اس بچارے کا صبر جواب دیلے لگا تھا۔ زوبا کو حواس باختہ ہوتے دیکھ ضامنہ کی مسکراہٹ قہقہے میں بدل گئی تھی۔ جھولی میں بیٹھے اسود نے ہاتھ میں پکڑے ریمورٹ کو چھوڑ کر ضامنہ کا بھرپور ساتھ دیا تھا۔ معاملہ کیا تھا اسے کیا معلوم لیکن ضامنہ کے قہقہوں میں اسکا ساتھ دینا اسود پر فرض تھا۔ زوبانے رونی صورت بنا کر ان سب کو دیکھا

”مام!!!!!! یہ ضامنہ کو دیکھیں۔ یہ پھر سے میرا مذاق بنارہی ہے۔“ زوبانے بھرائی ہوئی آواز میں ہانک لگائی۔ اسے لگا ہی تھا کہ ایسا کچھ ضرور ہو گا۔ ”میں جانتی ہوں کہ تم نے یہ مووی پہلے سے دیکھ رکھی ہے تبھی یوں دانت نکل رہے ورنہ ابھی تک تمہاری چیخیں سن کر پڑوس والے باہر گیٹ پر جمع ہو چکے ہوتے۔“ زوبا کشن سائیڈ پر ٹپختی وہاں سے اٹھ

چکی تھی۔ ضامنہ نے مسکرا کر آنکھیں میٹکائیں اب سمجھ آیا تھا کہ ضامنہ کیوں اتنے لاڈ دکھا کر اسے مووی دیکھنے کیلئے راضی کر رہی تھی۔ سکرین پر موجود چڑیل زیادہ بھیانک تھی یا سامنے بیٹھی اسکی چڑیل نما بہن ایک سیکنڈ کی دیر لگائے بغیر دل نے ضامنہ کا نام لیا تھا۔

”بیٹھ جاؤ زوہا کہاں جا رہی ہو؟ ابھی تو صرف بیس منٹ گزرے ہیں یار۔“ عبداللہ ہر بار کی طرح منت سماجت پر آگیا تھا

”ارے جانے دو اسے۔ مجھے تو لگ رہا تھا کہ اتنی بار موویز دیکھ لینے کے بعد یہ کچھ بہادر ہو گئی ہوگی پر نہیں۔ یہاں سکرین پر ہلکا سا کھٹکا ہوا انہیں کے میڈم کا دل باہر آ جاتا ہے۔“ آگ پر تیل چھڑکنا کسے کہتے ہیں یہ کوئی ضامنہ احمد سے سیکھے۔ زوہا کا چہرہ تنک کے مارے سرخ ہونے لگا تھا۔ سیڑھیاں اترتی رابعہ ان کی آخری باتیں سن چکی تھیں اور انھیں چند سیکنڈز سے بھی پہلے معاملہ سمجھ آ چکا تھا۔ یہ کوئی نئی بات کہاں تھی۔

”ضامنہ کب باز آؤ گی تم آخر؟ اور یہ کیا طریقہ ہے اس ننھی جان کو یوں ساتھ بٹھا کر یہ اول جلول موویز دیکھنا ضروری ہے کیا؟ اسکی ماں کو پتہ چل جائے نا کہ تم اس آٹھ ماہ کے بچے کو اپنے ساتھ بارر موویز دکھاتی ہو تو اگلی دفعہ سے اسے یہاں کبھی نہ چھوڑ کر جائے۔“ رابعہ نے سر پیٹ لیا تھا۔ زوہا پیر پٹختی منظر سے غائب ہو گئی تھی

BEING THE STRING OF YOUR KITE

”مام وہ بیچارہ کہاں ہمارے ساتھ مووی دیکھ رہا ہے، جسٹ لوک ایٹ ہم!“

ضامنہ جھلائی۔ اسود کی جانب اشارہ کیا جو پھر سے ریمورٹ کی جانب متوجہ ہو چکا تھا۔ اس نے چائے کا گ اٹھا کر لبوں سے لگایا۔ عبداللہ کان لپیٹے فلم دیکھنے میں مگن تھا۔ وہ اتنا احمق نہیں تھا کہ انکے چکر میں مووی چھوڑ دیتا۔ رابعہ کلس کر رہ گئیں۔ کیا ہی ہو جاتا جو انھیں بھی باقی ماؤں کی طرح فرمانبردار اور سگھڑ اولاد ملی ہوتی۔

”کب عقل آئے گی تمہیں ضامنہ؟ تمہاری عمر کی لڑ... ان کی بات ابھی بچ میں تھی کہ ضامنہ اسود کو لے کر وہاں سے اٹھ گئی، جاتے جاتے پکوڑوں کی پلیٹ اٹھانا نہیں بھولی تھی۔ رابعہ بظاہر نارمل تھیں لیکن اندر ہی اندر بل کھا کر رہ

گئیں۔ ”آنے دو تمہارے ڈیڈ کو کرتی ہوں ان سے بات۔ گھر کو مچھلی فارم بنا رکھا ہے“ انہوں نے آگے بڑھ کر ٹی وی بند کیا۔ پوری توجہ سے سین دیکھتے عبداللہ کو صدمہ ہی تو لگا تھا۔

”مام! واٹ از دس؟ میں نے تو کچھ کیا بھی نہیں۔“

عبداللہ اس وقت مظلومیت کی اعلیٰ مثال لگ رہا تھا۔ ٹی وی کی سیاہ سکریں اسے منہ چڑا رہی تھی۔ وہ احتجاج کرنا چاہتا تھا پر رابعہ کی خطرناک گھوریوں نے اسکو لائن پر لانے میں ایک منٹ بھی نہ لگایا تھا۔ وہ زبردستی کی مسکراہٹ سجاتا اٹھ کھڑا ہوا۔ ماؤں کا سب سے کارآمد ہتھیار یہی تو ہوتا ہے۔

”کہاں چلے لاڈ صاحب؟ یہ ٹیبل اسکی جگہ پر پڑوس والے رکھیں گے؟“ طنز سے بھرپور لہجہ

عبداللہ نے صدمے سے اپنی ماں کو دیکھا اور پھر اپنی بہنوں کی تلاش میں نگاہ دوڑائی جو یہ پھیلاوا سمیٹنے کے وقت ہمیشہ کی طرح غائب ہو گئی تھیں۔ اسنے کچھ کہنے کیلئے منہ کھولا لیکن رابعہ کے کڑے تیور دیکھ خاموش رہنا ہی بہتر لگا۔ خاموشی سے قالین پر پڑے چائے کے گگ اٹھا کر صوفے پر رکھے۔ اب وہ ٹیبل اٹھا کر اسکی سابقہ جگہ پر رکھ رہا تھا۔ سب پہلے کی طرح رکھتے ایک نظر ماں کو دیکھا۔ چہرے پر ’اب خوش؟‘ والے تاثرات تھے۔ وہ دل ہی دل میں آئندہ کبھی اپنی بہنوں کے ساتھ مل کر مووی نہ دیکھنے کا تہیہ کر چکا تھا۔

BEING THE STRING OF YOUR KITE

اپنے کمرے کی طرف قدم بڑھاتی ضامنہ چہک رہی تھی۔ اپنے گھر والوں کو زچ کرنا اس کا پسندیدہ مشغلہ تھا اسنے اعتراف کیا۔ پکوڑوں کی پلیٹ خالی ہو چکی تھی۔ اسنے بد مزہ ہو کر خالی پلیٹ پاس سے گزرتی کام والی کو تھمائی۔ آج کل ٹیکنیشن ٹیم کے لئے کوئی خاص کام نہ تھا۔ عبداللہ اور زوہا بھی اپنی ونٹر بریک کی وجہ سے گھر میں پائے جاتے تھے۔ راہداری سے گزرتے یکدم اسکا فون چنگھاڑا۔ اسنے مسکرا کر فون پر چمکتے نام کو دیکھا اور پھر اپنے کندھے سے لگے اسود کو۔

”زہے نصیب! کہیئے کیسے کال کی؟“ شرارت سے بھرپور کھنکھاتا لہجہ

”میری حسرت ہی رہ گئی کہ میں کبھی ضامنہ احمد کو سنجیدہ دیکھوں“ مقابل ابر تھی۔ ساتھ ہی اسکی غیر سنجیدگی پر چوٹ کی

”میری کس بات سے تمہیں لگا کہ میں غیر سنجیدہ ہوں؟“ ضامنہ نے آنکھیں گھمائیں۔ اب ان آدم بیزار لوگوں میں وہ اکیلی زندہ دل تھی تو اس میں اسکا کیا تصور؟

”جانے دو تم کہاں مانو گی۔ اچھا یہ بتاؤ اسود تنگ تو نہیں کر رہا؟ امی کا چیک اپ مکمل ہو چکا ہے بس پانچ دس منٹ میں یہاں سے فارغ ہو جائیں گے ہم“ وہ مصروف سے انداز میں کہہ رہی تھی

”اسود کی فکر مت کرو تم۔ وہ بہت اچھا بچہ ہے بلکل تنگ نہیں کرتا۔ تم تسلی سے آنٹی کا چیک اپ کروا کر آنا۔ کوئی جلدی نہیں اوکے؟“ اسنے ابر کو تسلی کروائی

ابر اوکے کہتی فون کاٹ گئی تھی۔ ضامنہ نے مسکرا کر اسود کو دیکھا۔ ”اتنی جلدی بڑے کیوں ہو رہے ہو تم؟“ وہ یہ سوال پوچھ بھی کس سے رہی تھی۔ اسنے باری باری اسود کے بھرے بھرے گول مٹول گالوں کو چوما۔ یہ بچہ بہت کم عرصے میں بہت سارے لوگوں کی جان بن چکا تھا۔

BEING THE STRING OF YOUR KITE

فارمیسی کے کاؤنٹر پر کھڑی ابر نے فون کان سے ہٹا کر کوٹ کی جیب میں رکھا۔ دائیں جانب کچھ مرد حضرات ہاتھ میں دوائیوں کی لسٹ پکڑے اپنی باری کے انتظار میں کھڑے تھے۔ اسنے پرس سے چند ہزاروں کے نوٹ نکال کر کاؤنٹر پر رکھے اور دوائیوں کا شاپر اٹھایا۔ چہرے کے تاثرات بیزاری لئے ہوئے تھے۔ ہسپتال ابر المیر کو بیزار کیا کرتے تھے۔

یہ فارمیسی ہسپتال ہی میں واقع تھی۔ فارمیسی سے باہر نکلتے ہی ٹھنڈے ہڈیوں تک میں سرایت کر گئی۔ وہ خاموشی سے قدم بڑھا رہی تھی۔ ہاتھ شاپر میں موجود دوائیوں کو ٹٹول رہے تھے۔ ساری دوائیاں موجود ہونے کی تسلی کرتے اس نے سکھ کا سانس لیا۔ ویٹنگ ایریا میں لوگوں کا رش لگا تھا۔ چند قدم آگے بڑھاتے ہی اسے شہر بانو بیگم دکھائی دے گئی تھیں۔ پر وہ اکیلی نہیں تھیں۔ ان کے ساتھ بیٹھے مرد کی پشت کو دیکھ ابر کے ماتھے پر لکیریں نمودار ہوئیں۔ ناپسندیدہ سا تاثر چہرے پر پھیل گیا۔ شہر بانو اسے کچھ سمجھا رہی تھیں اور وہ فون کی سکرین ان کے سامنے کئے کچھ پوچھ رہا تھا۔ جواب میں شہر بانو نے مسکرا کر ہاں میں سر ہلایا۔

”امی“ ابر نے قریب پہنچ کر انہیں پکارا اور ساتھ بیٹھے مرد کو سرے سے نظر انداز کیا ”گھر چلیں“ راہداری میں لگے بلب کی روشنی اس کے چہرے پر پڑ رہی تھی۔ بے تاثر چہرے پر۔ شہر بانو اثبات میں سر ہلاتے اٹھ گئیں۔ ساتھ بیٹھا مرد بھی اپنی جگہ سے اٹھ چکا تھا۔

”یہ میری بیٹی ہے ابر اور ابر یہ“ شہر بانو مسکرا کر دونوں کا تعارف کروا رہی تھیں ”میں انہیں جانتی ہوں“ ابر نے درشتی سے بات کاٹی۔ شہر بانو نے چونک کر زین کو دیکھا جو نظریں جھکائے کھڑا تھا اور پھر ابر کو جو مکمل لا تعلقی کا اظہار کئے ہوئے تھی۔

”زین بیٹے تم نے بتایا نہیں؟ اور ابر تم نے بھی نہیں بتایا“ وہ دونوں سے شکوہ کر رہی تھیں ”آپ چلیں میں رستے میں بتاتی ہوں، ضامنہ کی کال تھی اسود بہت تنگ کر رہا ہے انہیں“ ابر نے مہارت سے جھوٹ بولا۔ شہر بانو نے اثبات میں سر ہلایا۔ زین نے اپنا جھکا ہوا سر اٹھا کر بغور ابر کے چہرے کو دیکھا جہاں نولفٹ کا بورڈ لگا تھا۔ مطلب معافی ملنے کا کوئی چانس نہیں تھا۔

”اچھا بیٹا ہم چلتے ہیں تم اپنا خیال رکھنا اور وقت پر چیک اپ کرو اتے رہنا“ شہر بانو نے مسکرا کر کہا۔ ابر ان کا انتظار کئے بغیر آگے بڑھ چکی تھی۔

”آپ بھی خیال رکھیے گا“ زین مسکرا کر بولا تھا

شہر بانو نے قدم آگے بڑھا دیئے۔ زین نے آخر تک انکی پشت کو دیکھا۔ وہ راہداری عبور کر کے دائیں جانب مڑ گئی تھیں اور ابر، اسنے تو اسے کچھ کہنے کا موقع ہی نہ دیا تھا۔ شرمندگی کے بعد آج اسے پچھتاوا بھی ہوا تھا۔ وہ خاموش کھڑا لب کاٹتا رہا۔ خود کو ملامت کرتا رہا۔

”ایک منٹ! آپ نے کیا کیا؟“ چلتی گاڑی ایک جھٹکے کے ساتھ رکی۔ ابر نے استفہامیہ انداز میں ابرو سیٹھرائے۔ مانو شہر بانو کی بات ہضم نہ ہوئی ہو۔

”دھیان سے ابر۔ اسود کو چوٹ لگ سکتی تھی“ شہر بانو نے بوکھلا کر کہا۔ ایک ہاتھ سے اسود کو تھامے دوسرا ڈیش بورڈ پر جماتا تھا۔

”آئی ایم سوری! لیکن آپ نے اسے گھر کا ڈریس دیا ہے اسے ڈنر پہ انوائٹ کیا ہے امی! میں وجہ پوچھ سکتی ہوں؟ آخر مجھے یوں پریشان کر کے کون سادلی سکون ملتا ہے آپ کو؟“ ابر کے نقوش میں سنجیدگی گھل گئی۔ کچھ حد تک تاسف بھی

”اتنا پیارا بچہ ہے وہ اور پھر تمہاری اس ماں کی نجانے کتنی ہڈیاں ٹوٹنے سے بچائی ہیں اسنے۔ اچھا ہوا مجھے ہسپتال میں مل گیا۔ میں تو ٹھیک سے شکریہ بھی ادا نہیں کر پائی تھی اسکا“

ابر نے گہرا سانس لے کر خود پہ قابو کیا۔ پیچھے لائن میں لگی گاڑیوں کے ہارن سے تنگ آ کر گاڑی آگے بڑھائی۔ اس کی ماں کسی دن اسکی موت کی وجہ بنے گی۔ ابر کو تو کم از کم یہی لگا

وقت میں تھوڑا پیچھے چلتے ہیں۔ یہ ایک کیفے کا منظر تھا۔ لٹو سے ہاتھ پونچھتی شہر بانو نے واشروم سے باہر قدم بڑھائے۔ مختصر سی راہداری میں ایک کم عمر لڑکا ہاتھ میں گیلا کپڑا کپڑے فرش چکانے میں مصروف تھا۔ وہ کچھ ہی قدم آگے بڑھی تھیں کہ پھسلنے کے باعث فرش پر جے قدم لڑکھڑائے۔ وہ بری طرح زمین بوس ہوئیں اس سے پہلے انھیں اپنے دونوں بازوؤں پر مضبوط گرفت محسوس ہوئی۔ آنکھوں میں خوف اور تحیر لئے شہر بانو نے چہرہ موڑا۔

”آپ ٹھیک ہیں آنٹی؟ چوٹ تو نہیں لگی“ مکمل سیاہ پینٹ کوٹ میں ملبوس نوجوان کے چہرے پر ان کے لیے واضح فکر مندی تھی

”میں ٹھیک ہوں بیٹے... تمہارا بہت شکریہ۔ میرا دھیان پتہ نہیں کہاں تھا“ شہر بانو نے شرمندگی سے ماتھے کو چھوا۔

زین ابھی بھی انکو تھامے ہوئے تھا

”میں آپ کے ٹیبل تک چھوڑ دیتا ہوں۔ کوئی ہے آپ کے ساتھ؟“ زین نے انکے پاؤں کی جانب دیکھا جو لڑکھڑانے کے باعث بری طرح مڑا تھا۔

”میری بیٹی اور نواسہ ساتھ ہیں۔ میں چلی جاتی ہوں تمہیں خواہ مخواہ تکلیف ہوگی۔“

”تکلیف میں فلحال میں نہیں آپ ہیں، میں لے چلتا ہوں آپ کو“ وہ چند پل انکے کچھ کہنے کا انتظار کرتا رہا پھر کوئی جواب نہ ملنے پر انھیں بازو کا سہارا دے کر آگے بڑھا

”یہ کمبخت ہسپتال والوں نے ٹیسٹ کیا کئے، آدھی بوتل خون نکال لیا میرا۔ کوئی بیماری نہیں ہے پھر بھی بیٹی ہر مہینے ہسپتال کا چکر لگوا دیتی ہے۔“ شہر بانو نے خاموشی کو توڑتے کہا

”آپ کی بیٹی کو ساتھ آنا چاہیے تھا۔ کیا آپ نے انھیں بتایا کہ آپ ویکنئیس فیل کر رہی ہیں؟“ زین اور کسی کے لئے فکر مند؟ یہ ایک تاریخی منظر تھا

”چھوڑو بیٹا! تم میری صاحبزادی کو نہیں جانتے۔ میرے بارے میں کچھ زیادہ ہی وہی ہے۔ اگر اسے بھنک بھی پڑ جاتی تو چار دن ہسپتال کے بیڈ سے نہ اٹھنے دیتی اور پھر میرا نواسہ ابھی چھوٹا ہے مشکل سے بیٹھنا شروع کیا ہے۔ اسے چھوڑ کے کہاں مجھ بوڑھی کے پیچھے بھاگتی پھرے گی۔“ شہر بانو مسکرائیں۔ زین کو انکی یہ شفیق مسکراہٹ بہت بھلی لگی تھی۔ وہ بہت آہستگی سے قدم بڑھا رہا تھا تا کہ شہر بانو کو تکلیف نہ ہو

”نواسے کو ساتھ ہسپتال لے کر جانا۔۔۔ آئی مین گھر پر اور کوئی نہیں ہے کیا؟ آپ کا داماد؟ بیٹا یا بہو؟ دراصل میری بھابھی کہتی ہیں کہ ہسپتال بیماریوں کی جڑ ہوتا ہے تو ایسے چھوٹے بچے کو ہسپتال لے جانا مناسب نہیں ہوتا۔“ زین کے سمجھانے والے انداز پر شہر بانو کھل کر مسکرائیں۔

”میری ایک ہی بیٹی ہے۔ شوہر کا کافی عرصہ پہلے انتقال ہو گیا تھا۔“

زین نے ان کے آگے بولنے کا انتظار کیا۔

”اور داماد“ وہ بے اختیار پوچھ بیٹھا۔ اسے شہر بانو سے بات کر کے اچھا لگ رہا تھا۔ زین عالم آج نجانے کتنے دن بعد کسی سے مخاطب ہوا تھا۔ یہ زین کہانی کے حالیہ زین سے بالکل مختلف تھا۔ ایک الگ روپ

شہر بانو اسکے سوال پر سوچ میں پڑ گئیں۔ ان کے پاس جواب نہ بن پایا۔ انکی خاموشی محسوس کر کے زین کا دل عجیب انداز میں دھڑکا تھا۔ کیا اس بچے کا باپ اسے چھوڑ گیا؟ وہ پوچھنا چاہتا تھا۔ چہرے پر ایک سایہ لہرایا۔ ذہن میں سات سالہ زین کا خاکہ بنا جو اپنے ہی باپ کی توجہ کیلئے کیا کیا جتن کیا کرتا تھا۔

جیب میں رکھے فون کی تھر تھراہٹ نے دونوں طرف کی خاموشی کو توڑا۔ زین نے کوٹ کی جیب سے فون نکالا

”آئی ایم سوسوری آنٹی۔۔۔ مجھے یہ کال پک کرنی پڑے گی“ اس کے انداز میں واضح ہچکچاہٹ تھی۔

”تم سوری کیوں کر رہے ہو بیٹا اللہ معافی تو مجھے مانگنی چاہیے کہ میری وجہ سے تمہیں اتنی تکلیف ہوئی۔ بس وہ کچھ ہی فاصلے پر تو ہے ٹیبل میں چلی جاؤں گی۔“

”آریو شیور؟“ زین نے فکر مندی سے انکے پاؤں کی جانب دیکھا۔ راہداری میں فون کی تھر تھر اہٹ گونج رہی تھی
 ”بالکل“ شہر بانو نرمی سے مسکرا دیں۔ زین نے انکے گرد سے اپنا بازو ہٹایا تھا۔ شہر بانو دیوار کا سہارا لیتی چند قدم آگے
 بڑھیں۔ زین سنجیدگی سے انھیں دیکھے گیا

”ہو گئی تسلی؟“ شہر بانو نے پیچھے مڑ کر زین کو دیکھا جس نے مسکرا کر سر اثبات میں ہلایا تھا۔ کال اٹینڈ کر کے فون کان
 سے لگاتے ہوئے وہ ایک جانب کو ہو گیا۔ شہر بانو اپنے ٹیبل کی جانب مڑ گئیں۔ اسکی نظریں ابھی بھی شہر بانو پر جمی
 تھیں۔

وہ کچھ فاصلے پر تھیں جب ان کے قدموں کی لڑکھڑاہٹ محسوس کرتے ابر برق رفتاری سے انکی جانب بڑھی تھی۔ تو
 یہ ہیں ان کی صاحبزادی زین نے ابر کے چہرے پر موجود تاثرات سے اندازہ لگایا۔ وہ مسلسل کچھ بڑبڑاتی ہوئی انھیں
 کرسی کی جانب لے جا رہی تھی اور شہر بانو اپنی صفائی میں بمشکل دو تین لفظ کہہ پائی تھیں۔

زین ان پر ایک آخری نگاہ ڈال کر باہر کی جانب بڑھ گیا۔ اتنی خدمت خلق اگلے کچھ ماہ کیلئے کافی تھی۔ چہرے پر چھائی
 فکر مندی اور نرمی کہیں دور جاسوئی تھی۔ وہ واپس اپنے خول میں سمٹ چکا تھا۔ زین کے بارے میں وثوق سے
 مفروضے قائم کرنے والی دنیا اس کے اصل سے واقف نہیں تھی۔ ان کا یقین کچھ نہیں تھا سوائے وہم کے ارتقا کے

گاڑی گھر کے پورچ میں آکر ٹھہر چکی تھی۔ چوکیدار گیٹ بند کر کے بھاگتا ہوا گاڑی تک پہنچا۔ گاڑی کا دروازہ کھول کر
 شہر بانو کو اترنے کا رستہ دیا۔

”منصور بابا! ساڑھ آئی ہے کیا؟“ ابر نے اپنی طرف کا دروازہ بند کرتے پوچھا

”جی بی بی۔ ابھی تھوڑی دیر پہلے ہی واپس آئی ہے“

ابر سر ہلا کر اندر کی جانب بڑھ گئی۔

”اب کب تک یوں منہ بنائے گھومتی رہو گی؟ ناراض تو مجھے تم سے ہونا چاہیے کہ تم نے مجھے زین کے بارے میں نہیں بتایا لیکن یہاں تو معاملہ ہی الٹ ہے۔“ شہر بانو کو اپنا یوں نظر انداز ہونا سخت کھلاتھا۔

”میں ناراض نہیں ہوں“ مختصر جواب

”ماں کے منہ پر جھوٹ بول رہی ہو؟ میں نے جنا ہے تمہیں۔ تمہاری رگ رگ سے واقف ہوں۔“ شہر بانو نے اپنی چادر اتاری اور ابر کو دیکھا جو اسود کو لئے سائرہ کی جانب بڑھ رہی تھی ”زین ایک نہایت سلجھا ہوا اور شریف بچہ ہے کیا ہو گیا جو میں نے اسکو گھر ڈنر پر بلا لیا؟“ وہ چادر کو تہہ لگاتے ہوئے کہہ رہی تھیں

”سلجھا ہوا اور شریف! ذرا جو آپ اس سلجھے ہوئے بچے

کی گل فشائیاں سن لیں تو کانوں کو ہاتھ لگائیں۔ امی آپ ایسے کیسے کسی انسان پر اتنا بھروسہ کر سکتی ہیں کہ صرف دوبار ملنے پر اسے گھر کا ڈریس تھما دیا اور ساتھ میں ڈنر کی دعوت بھی دے دی۔“ اسکے صبر کا پیمانہ لبریز ہو چکا تھا ”اگر زین کی جگہ وہاں کوئی چور ڈاکو ہوتا تو اسکی تو لاٹری لگ جاتی۔ آپ ایک وکیل کی ماں ہیں ایسے گلی کوچوں میں ملنے والوں کو گھر کا پتہ بانٹنا کتنا خطرناک ثابت ہو سکتا ہے آپ کو معلوم ہے؟“ وہ شعلہ جوالہ بنی سوال کر رہی تھی

”خیر اب اتنی بھی جیمز بانڈ نہیں ہو تم“ شہر بانو کا پرسکون انداز میں کیا گیا تبصرہ ابر کو انگاروں پر لوٹا گیا۔

”جی میں جیمز بانڈ نہیں ہوں اور مسٹر انڈیا آپ کا وہ زین بھی نہیں ہے۔“ ابر نے دانت کچکچائے

”تم کیا اس بیچارے کے پیچھے ہی پڑ گئی ہو؟ ماں ہوں میں تمہاری۔ یہ میرا گھر ہے۔ جس کو دل چاہے گا اسے ڈنر پر بلاؤں گی۔ چار کیس کیا حل کر لئے تم نے مجھے ہی نصیحتیں کرنے لگی ہو، اپنی ماں کو۔ اچھے برے کی سمجھ ہے مجھ میں یہ بال دھوپ میں سفید نہیں کئے“ خفا خفا سے انداز میں جتایا گیا۔

”جی جی آپ اتنی سمجھ دار ہوتیں تو بابا جاتے وقت مجھے آپ کا خیال رکھنے کی تلقین نہ کرتے“ ابر سوچ کر رہ گئی۔

”میری بھولی ماں! اس میں خفا ہونے کی کیا بات ہے۔ ادھر میری طرف تو دیکھیں“ اسنے آگے بڑھ کر شہر بانو کا رخ اپنی جانب موڑا۔ ”آپ لوگوں پر بہت جلدی ٹرسٹ کر لیتی ہیں امی اور یہ بات ٹھیک نہیں ہے۔ ایک عرصہ نیرہ چچی آپ کی اس بات کا فائدہ اٹھاتی رہی ہیں۔ میں نہیں چاہتی کہ ہمیں ویسا ہی کوئی نقصان دوبارہ اٹھانا پڑے۔“ ابرا نکلے دونوں ہاتھ اپنے ہاتھوں میں دبائے سمجھا رہی تھی۔ شہر بانو نے اسکے شفاف چہرے کی جانب دیکھا جہاں محبت اور فکر کے علاوہ اور کوئی جذبہ نہ تھا۔ بلاشبہ اسنے چھوٹی سی عمر میں بہت بڑے بڑے مسائل جھیلے تھے۔ ابرا المیر اپنے سے جڑے لوگوں کے لئے ڈھال تھی۔ ایک مضبوط ڈھال۔

”کیا چاہتی ہو پھر؟ معافی مانگوں تم سے“ شہر بانو نے نرمی سے پوچھا

”بلکل نہیں! میں چاہتی ہوں کہ آپ لوگوں پر یوں اندھا اعتبار کرنا چھوڑ دیں“ جو ابرا نے اسی نرمی سے کہا تھا

”مطلب تمہاری طرح بن جاؤں؟ آتے جاتے ہوا کے جھونکوں پر شک کروں؟ راتوں کو اٹھ کر کھڑکیوں اور دروازوں کے لاک چیک کروں؟ سگنل پر رکی گاڑیوں کی نمبر پلیٹس ازبر کروں یا ایک ملازم رکھتے ہوئے بھی اسکی سات نسلوں کا بیک گراؤنڈ چیک کرواؤں؟“ ابرا کو آج معلوم ہوا تھا کہ اسکی ماں اتنی انجان بھی نہیں تھی جتنا وہ خود کو ظاہر کرتی تھی۔ چہرے پر خود بخود مسکراہٹ دوڑ گئی۔

”اگر سوال آپ کے خاندان کا ہو تو ہاں“ ابرا تسلی سے کہتی اٹھ گئی

”اپنی زندگی کو اتنا مشکل مت بناؤ ابرا“ ان کا لہجہ سنجیدہ تھا۔ ابرا نے گردن گھمائی

”اب آسانیوں میں جینے کی عادت نہیں رہی امی“

شہر بانو نے افسوس سے اسے سیڑھیاں چڑھتے دیکھا۔ وہ خود کو تھکا رہی تھی۔ وہ اپنے لئے اتنی سنگ دل کیوں تھی۔
 ”المیر آپ نے جاتے جاتے میری بیٹی کے کندھوں پر بہت بھاری بوجھ لاد دیا ہے“ تکلیف نئے سرے سے سر اٹھانے لگی۔ کیا اپنی بیٹی کے خوشحال مستقبل کے خواب خواب ہی رہ جائیں گے۔ ابر پر ذمہ داریوں کا بوجھ کم نہ تھا اور ذمہ داریاں نبھانی بہت مشکل ہوتی ہیں۔

”اب کیا ہو گا؟ یہ سب تو بھوسے کے ڈھیر میں سوئی ڈھونڈنے کے مانند ہے“ ابر ٹیبل سے کافی کا بھاپ اڑاتا مگ اٹھا کر بالکنی میں جا کھڑی ہوئی۔ ٹھنڈی ہوا کے جھونکے اس کا وجود منجھند کرنے لگے تھے۔ فون کان اور کندھے کے درمیان دبائے وہ پریشان دکھائی دے رہی تھی

”میں تو کہتا ہوں اس نوریز کو ہی ٹارچر کر کے جھوٹا بیان لے لیتے ہیں اور تو کوئی راستہ نظر نہیں آتا“ سپیکر سے ہلیل کی کوفت زدہ آواز سنائی دی

”تمہیں مذاق سوچ رہا ہے؟“ غصیلی نظریں دور کسی روشنی پر منجھند تھیں ”میں واقعی پریشان ہوں ہلیل“ اس کا لہجہ خطرناک حد تک سنجیدہ تھا

”میں بھی سیریس ہوں یار، ڈیڈ سیریس! تمہارے پاس کوئی بہتر آئیڈیا ہے تو بتاؤ۔ ہم نہیں جانتے یہ آرگس کون ہے اور بالاج سے کیا چاہتا تھا۔ ہمارے پاس کوئی لیڈ نہیں ہے۔ کہاں سے ڈھونڈیں ثبوت اور کہاں سے لائیں گواہ؟ میری بات مانو“ وہ چند پل رکا ”میڈیا والوں کو بھی ابھی تک آرگس کے بارے میں کچھ معلوم نہیں، دنیا کی نظروں میں نوریز ہی بالاج کا قاتل ہے۔ میں اسکی دوسری بیوی کو جہلم سے غائب کروا سکتا ہوں کسی کو کچھ معلوم نہیں ہو گا اور وہ زین اور ضامنہ! انھیں الو بنانا میرا کام ہے۔ بولو پھر کیا کہتی ہو؟“ ہلیل نے آس بھرے لہجے میں پوچھا

”یونو واٹ؟“ ابر نے رک کر بالکنی سے نیچے کی جانب جھانکا ”یو آر دی ورسٹ“ سفاک تبصرے کے بعد فون کاٹ دیا گیا۔ اس نے اس لمحے پر لعنت بھیجی جب دل میں ہلیل سے مشورہ مانگنے کا خیال جاگا تھا۔ ہلیل ایدن لوگوں کو خوشی میں غمگین اور پریشانی میں مزید پریشان کر دینے کی نادر صلاحیت رکھتا تھا۔

وہ اگلے کچھ لمحے بالکنی میں کھڑی لمبے لمبے سانس لیتی رہی۔ ہر آتے جاتے سانس کے ساتھ منہ سے نکلتا سفید دھواں ہوا میں تحلیل ہو جاتا۔ سیاہ آسمان پر پورا چاند روشن تھا ہر گزرتے لمحے کے ساتھ ٹھنڈ بڑھ رہی تھی۔ اس نے مگ سے کافی کا گھونٹ بھرا لیکن بے ساختہ چہرے کے زاویے بگڑے۔ کافی ٹھنڈی ہو چکی تھی۔ پہلے سے پریشان ذہن کو ہلیل کی باتوں نے مزید الجھا دیا تھا۔ اس نے بالکنی کا دروازہ بند کر کے سٹڈی ٹیبل کا رخ کیا جہاں لیپ ٹاپ کی سکرین روشن تھی۔ سفید روشنی اس کے چہرے پر پڑ رہی تھی۔ کس نے سوچا تھا کہ یہ کیس اس کی زندگی کا عذاب بن جائے گا۔ ابر نے کرسی کی پشت سے ٹیک لگا کر گھٹنے سینے سے لگائے۔ گودام سے بالاج کی لاش ملنا، لاش پر موجود نوریز کے فنگر پرنٹس، بالاج کی گردن پر آرگس کا سیکنیچر، نوریز کی گرفتاری، اسکا دیبا بیان، نوریز کے جہلم میں ہونے کی تصدیق سارے واقعات میں آرگس کے خلاف کوئی ایک بھی ثبوت نہیں تھا۔ ہر راہ مسدود تھی۔ آرگس ایک سراب تھا۔ یہ کیس بھول بھلیاں تھی اور وہ سب اس بھول بھلیاں میں گم ہو چکے تھے۔

ابر نے خیالات کو پس پشت ڈال کر لیپ ٹاپ پر انگلیاں چلائیں۔ مطلوبہ فولڈر ملتے ہی چند کلکس کی آواز ابھری۔ سکرین پر حرکت ہوئی۔ وہاں بالاج کے اغواء کے دن کی سی سی ٹی وی فوٹیج چلتی دکھائی دے رہی تھی۔ جس میں ہوتی تمام حرکات ویسی ہی تھیں جیسی وہ پچھلی چار بار دیکھ چکی تھی۔ نیلی شرٹ کی ہم رنگ پینٹ زیب تن کئے بالاج ٹپلی منزل پر آتا نظر آ رہا تھا۔ چند پل گزرے۔ مال کی ٹپلی منزل کے احاطے میں سیاہ کیپ پہنے ہوئے ایک شخص داخل ہوا۔ اس شخص کے قدم بالاج سے کچھ فاصلے پر رک گئے تھے۔ اس کے سر پر موجود کیپ اس کا چہرہ چھپائے ہوئے تھی۔ بالاج کے لب ہلتے دکھائی دیئے اور پھر اس نے خود اس آدمی کی جانب قدم بڑھائے تھے۔ وہ کہیں سے بھی خوفزدہ نہیں لگ رہا تھا۔ اس کے تاثرات میں کوئی بدلاؤ نہیں تھا۔ کچھ لمحوں کے بعد وہ ایک ساتھ ایگزٹ کی طرف جاتے دکھائی دیئے۔ اس بچے کو ڈرایا دھمکایا نہیں گیا تھا نہ ہی اس کے ساتھ کوئی زور زبردستی ہوئی تھی۔ بالاج کا اس آدمی کو دیکھ کر

چونکہ پھر اسکی طرف قدم بڑھانا۔ وہ اس آدمی کو جانتا تھا۔ بالاج اپنے اغواء کار کو پہلے سے جانتا تھا۔ ابر کا ذہن پلان ترتیب دینے میں مصروف تھا۔ اگر ان کے پاس کوئی لیڈ نہیں تھی تو انھیں وہ لیڈ خود تلاش کرنی تھی۔ ثبوت آسمان سے نہیں گرنے والے تھے۔ گواہ خود بخود جنم نہیں لینے والے تھے۔

بھوری آنکھیں ساکت تھیں۔ دونوں ہاتھوں سے کنپٹیوں کو مسلتے اسنے فون اٹھایا۔ وہ کال ملارہی تھی۔ اسے۔۔۔۔ جس نے اسکی ہر مصیبت کو ہمیشہ آسان کر دیا تھا۔ چوتھی بیل پر کال اٹھالی گئی۔ ضعیف سی آواز سپیکر پر ابھری۔

”سر مجھے آپ کی مدد چاہیے“ آواز کو حد درجہ دھیمار کھ کر کہا گیا۔

”مجھے لگا تھا آج تم نے پراسیکیوٹر بن کر نہیں، میری بیٹی بن کر کال کی ہے پر تم نے آج بھی مجھے غلط ثابت کر دیا۔“ ابر انکی دھیمی سی مسکراہٹ کو فون کے اس پار بھی محسوس کر سکتی تھی۔

”کہیے کیا مدد چاہیے“

وہ کہہ کر خاموش ہو گئے۔ ابر چند لمحے الفاظ مجتمع کرتی رہی

”ثبوت چائیں!“

BEING THE STRING OF YOUR KITE

”کس کے خلاف؟“ متوازن لہجے میں جواب طلب کیا گیا

”ایک ان دیکھے وجود کے۔ ایک ایسے شخص کے خلاف ثبوت جس نے خود کو ان گنت پردوں میں چھپا رکھا ہے“

بھوری آنکھوں کی روشنی مدھم پڑ چکی تھی

”تو اس میں کیا مشکل ہے؟ اسکے وجود پر پڑے پردے ہٹا دو“ ان کے لہجے میں بلا کا اطمینان تھا۔ ابر نے سامنے پڑے پین کو اٹھا کر کورے کاغذ پر چند لفظ گھسیٹے

”کس بنا پر؟ ہمارے پاس اسکے خلاف کوئی انفارمیشن ہی تو نہیں ہے۔“ پر سوچ انداز میں اپنا ڈر ظاہر کیا گیا

”آپ کو کیا لگتا ہے؟ ایک ایسا شخص جو خود کو ان گنت پردوں میں چھپا کر رکھتا ہے وہ ایک انسانی لاش یو نہی منظر عام پر چھوڑ دے گا؟“ وہ انکے معاملہ سمجھنے پر حیران نہیں ہوئی تھی لیکن ان کا سوال ابر پر کسی تیر کی طرح برساتا تھا

”بڑے بڑے سیریل کلرز بھی اپنی زندگی کے کسی نہ کسی مقام پر کوئی بلند کر دیتے ہیں اور بالکل صفائی سے کئے گئے اس قتل میں جہاں آپ کے پاس قاتل کے خلاف ایک بھی ثبوت نہیں وہیں لاش کا اتنی آسانی سے مل جانا یہ کچھ ہضم نہیں ہوتا۔ کیا یہ سب آپ کو محض اتفاق لگتا ہے وکیل صاحبہ؟“ ورق پر قلم گھسیٹتا ہاتھ تھم گیا تھا۔ بھوری آنکھوں کی چمک لوٹنے لگی تھی۔

”آپ یہ کہہ رہے ہیں کہ قاتل کا لاش کو یوں چھوڑ دینا ایک بلند کر تھا؟“ پین دانتوں تلے دبائے وہ پر سوچ انداز میں کہہ رہی تھی

”اس پورے کیس کو دور رخ دیئے جاسکتے ہیں۔ اول... بالاج قاتل کا پہلا وکٹم نہیں تھا۔ جس مہارت سے قتل کیا گیا وہ کوئی اناڑی نہیں کر سکتا۔ دوم۔۔۔ یہ اس شخص کا پہلا قتل تھا جسکی بھرپور پلاننگ کے باوجود وہ آخر میں گڑبڑ کر گیا۔“ وہ سانس لینے کو رکے ”تمہیں کون سی صورت حال درست لگتی ہے؟“ آنکھوں کے آگے چھائی گرد ہٹنے لگی تھی۔ جواب ملنے لگے تھے۔

”بالاج کے جسم پر جا بجا تشدد کے نشانات تھے اور وہ تشدد عام نہیں تھا۔ پہلی بار قتل کرنے والا جتنی بھی پلاننگ کے ساتھ قتل کیوں نہ کرے وہ اتنا بے حس نہیں ہو سکتا کہ ایک سولہ سال کے بچے کے جسم سے اعضاء الگ کر دے۔ اس بچے کے جسم پر موجود زخموں کو دیکھ کر ایسا لگتا تھا جیسے۔۔۔ جیسے کسی ماہر مجسمہ ساز کی تخلیق ہو۔ مجھے یہ اس کا پہلا قتل نہیں لگتا۔ لیکن!“ آخری لفظ مدھم سی آواز میں کہا تھا

”لیکن کیا؟“ میکا کی انداز میں پوچھا گیا

”آپ آرگس کے بارے میں تو جانتے ہوں گے“ وہ پوچھ رہی تھی شکوہ کر رہی تھی یا جتا رہی تھی کہنا مشکل تھا

”میرے اپنے ذرائع ہیں وکیل صاحبہ“

مطلب وہ جانتے تھے۔ ابر نے گہرا سانس بھرا۔ اب کیسے اور کیوں پوچھنا بے سدھ تھا۔

”ایک طرف آرگس خود کو دنیا کی نظروں سے اوجھل رکھنا چاہتا ہے اور دوسری طرف وہ بالاج کی لاش کے ساتھ اتنی لاپرواہی برتا ہے۔ بات سمجھ سے باہر ہے۔“ اسکی پیشانی شکن آلود ہوئی۔

”یہاں بات ایک قاتل کی ہو رہی ہے۔“ انہوں نے یاد دہانی کروائی ”اور قاتلوں کی منطق سمجھنا کوئی آسان کام نہیں“ ابر نے سمجھ کر سر اثبات میں ہلایا۔ یوں جیسے وہ آمنے سامنے ہوں۔ فون کان سے ہٹا کر وقت دیکھا۔ 15 منٹ! وہ ضرورت سے زیادہ وقت لے چکی تھی۔

”شکریہ“

کہہ کر کال منقطع کر دی گئی۔ جسٹس جو ادا اسکے محسن تھے۔ ان کا رشتہ لفظوں کی قید سے آزاد تھا۔ وہ خود بھی جانتی تھی کہ وہ مدد کیلئے سب سے پہلے جسٹس جو ادا کو ہی پکارے گی اور جسٹس جو ادا اسکی مدد کریں گے۔ پھر چاہے وہ رات کا آخری پہر ہی کیوں نہ ہو۔

دنیا صرف اس ابرالمیر کو جانتی تھی جو چنگی بجاتے مسائل کا حل ڈھونڈ نکالتی تھی۔ اسکو جاننے کے دعوے کرتی یہ دنیا اسکے اصل واقف نہیں تھی۔ لوگوں کا یقین، وہم سے زیادہ کچھ نہیں تھا۔

اسکا ذہن اب نیا لائحہ عمل تیار کر رہا تھا۔ آرگس کا اندھیروں کا سفر ختم ہونے والا تھا۔ بہت جلد وہ دنیا کی نظروں میں آنے والا تھا۔ اسے پرواہ نہیں تھی کہ اس میں اسکا کیا نقصان ہونے والا تھا۔ وہ اپنے فیصلے پر اٹل تھی۔ آرگس کا زوال شروع ہونے کو تھا اور اس زوال کی گواہ ایک دنیا ہو گی۔

وہ بھول گئی تھی۔۔۔ بھول گئی تھی کہ بھول بھلیاں میں چلتے رہنے والوں کو کبھی نہ کبھی درست سمت مل جاتی ہے لیکن ایک جگہ جمود اختیار کر لینے والوں کو اندھیروں کے سوا کچھ حاصل نہیں ہوتا۔

ہماری زندگی بھی ایک ایسی ہی بھول بھلیاں ہے

جہاں حرکت کرتے رہنا آپ کو بچا سکتا ہے

پر جو ٹھہر جائے پھر اس کے مقدر میں

لوگوں کے پیروں تلے روند دیا جانا یقینی ہوتا ہے

Safar-e-Adab

نجانے رات کا کون سا پہر تھا جب سیاہ سیوک ایک شاندار گھر کی ڈیوڑھی میں آکر رکی۔ اسے گھر کہنا اس محل کی توہین ہوگی۔

BEING THE STRING OF YOUR KITE

سیاہ

اور سرمئی۔۔۔

اس محل کے افراد بھی اسی جیسے تھے۔

محل کے چاروں اطراف لگی سفید آہنی بتیاں رات میں بھی ہر طرف چراغاں کئے ہوئے تھیں۔ سیاہ سیوک سے باہر نکلنے والے شخص کی چال مغرور تھی۔ گردن اٹھی ہوئی تھی۔ لیکن چہرہ۔۔۔ بے رونق اور تاثرات پر مردہ تھے۔

متناسب چال چلتے اسے ایک دم سے ہوا میں آکسیجن کی کمی محسوس ہونے لگی تھی۔ یونیفارم کی شرٹ کے اوپری بٹن کھول کر سانس ہموار کرنا چاہا لیکن یہ گھٹن تو زندگی کے ساتھ ہی ختم ہونے والی تھی۔

نظر اوپری منزل کی کھڑکی کی جانب اٹھی تھی۔ جہاں کا منظر نہ پہلے تبدیل ہوا تھا نہ آج۔ کھڑکی سے جھانکتی ان آنکھوں میں کوئی جذبہ نہیں تھا۔ ہلیل روز کی طرح چہرہ اوپر کئے ان آنکھوں میں جھانکتا رہا۔ وقت کی کتنی ساعتیں گزریں اسے معلوم نہ ہو سکا۔ کچھ ہی دیر بعد وہ وجود وہاں سے ہٹ چکا تھا۔ آنکھوں کی ویرانی میں اضافہ ہوا۔ اس نے سر جھٹک کر اندر کا رخ کیا۔

وہ محل باہر سے جتنا خوبصورت تھا اندر سے اس سے کہیں گنا زیادہ شاندار تھا۔ جابجا دیوار گیر آئینے نصب تھے۔ ایک آئینے کے سامنے سے گزرتے اسکے قدم تھم گئے۔ آئینے میں نظر آتا وہ چہرہ اس کا تھا؟ وہ چند پل ساکت رہ گیا۔ یہ بھی ہوئی آنکھیں اور مایوسی میں ڈھلے لب۔ یہ وہ ہلیل نہیں تھا جو لوگوں کو لا جواب کر دیتا تھا۔ جس سے ایک دنیا خوف کھاتی تھی۔

BEING THE STRING OF YOUR KITE

ہلیل ایدن کو جاننے کے دعوے کرنے والوں کا یقین محض انکا وہم تھا۔

قدموں کی آہٹ پر اس نے چہرہ موڑا۔ آنے والی نے سست روی سے ہلیل تک کا راستہ طے کیا۔ ہلیل کے چہرے پر مسکراہٹ دوڑ گئی۔ وہ اسکے بالکل قریب آ کر رک گئی۔ ہلیل نے دائیں بازو سے اسکے گرد حصار باندھا۔ سویرا نے نروٹھے انداز میں اسکے سینے پر سر ٹکایا۔ مانو احسان کیا ہوا۔ ہلیل کی مسکراہٹ مزید گہری ہوئی۔

”سوئی کیوں نہیں“ ہلیل نے کھٹکھار کر پوچھا لیکن مقابل نے کوئی اثر نہ لیا۔

”ناراض ہو؟“ اس نے پہلا سوال نظر انداز ہوتے دیکھ دوسرا سوال داغا

وہ خاموشی سے آئینے میں نظر آتا عکس دیکھ رہی تھی۔ لاپرواہ بنی وہ اور اسے منانے کے جتن کرتا ہلیل۔ یہ منظر کتنا مکمل تھا

”آپ کیا دیکھ رہے تھے؟“ اسکا انداز تفتیشی تھا

”میں!۔۔۔ میں دیکھ رہا تھا کہ تمہارا بھائی بوڑھا ہو گیا ہے“ شرارت سے بھرپور لہجہ۔ مقابل کے چہرے پر واضح ناپسندیدگی آٹھری۔

”بہت فضول جوک تھا۔“ اسنے برا سامنہ بنایا

”سچ کہہ رہا ہوں، یقین نہیں آتا تو یہ دیکھو“ وہ اسے لے کر آئینے سے چند قدم قریب ہوا ”ایک نہیں دو نہیں تین تین سفید بال دکھائی دے رہے ہیں“ وہ سر پر ہاتھ لگائے سفید بالوں کی جانب اشارہ کر رہا تھا۔ سویرا نے صدمے سے ان سفید بالوں کو دیکھا۔

”بوڑھے ہوں آپ کے دشمن، تین سفید بالوں سے بھلا کیا ہوتا ہے؟ صبح ہی جا کر اچھا سا ہیر کمر لے کر آتی ہوں آپ کے لئے“ اسنے ہلیل کے سلیقے سے جمے بال بگاڑے جس سے وہ تین سفید بال کہیں گم ہو گئے تھے۔

”اب ہیر کمر نہیں بھا بھی ڈھونڈو اپنے لئے“ وہ شرارتا کہتا آئینے کی طرف متوجہ ہوا۔ جہاں مایوس چہرے کی جگہ مسکراتے ہوئے چہرے نے لے لی تھی۔

”ہاں میں ڈھونڈ لوں بھا بھی تاکہ یوں سارا دن آپ کا انتظار کرنے والوں کی تعداد میں ایک اور فرد کا اضافہ ہو جائے۔ کیوں یہی چاہتے ہیں نا آپ؟“ سویرا کی ناراضگی بھری نگاہیں اسکے چہرے پر جمی تھیں۔ ہلیل اسے لے کر اندر کی جانب بڑھا۔

”تو اس لئے مس سویرا ایدن ہم سے ناراض ہے۔ لگتا ہے آج کچھ زیادہ انتظار کروادیا میں نے“ ہلیل نے محبت سے اپنے سے سات سال چھوٹی بہن کو دیکھا۔ جو اس کی فکر میں دن رات گھلتی رہتی تھی۔ ہلیل نے کمرے کا دروازہ دھکیل کر اسے اندر آنے کی جگہ دی۔

”آپ بہت برے بھائی ہیں“ سویرا ناراضگی سے کہتی اپنے بیڈ پر جا بیٹھی

ہلیل کے بڑھتے قدم وہیں تھم گئے

”برا بیٹا تو تھا ہی۔۔۔ اب برا بھائی بھی سہی“ بے بسی سے کہتے اسے وہ کھڑکی سے جھانکتی آنکھیں یاد آئیں۔ سویرا کو اپنی بات کی سنجیدگی کا اندازہ ہوا تو چہرے پر پریشانی اور ندامت عود آئی

”میرا وہ مطلب نہیں تھا بھائی۔ میں تو بس۔۔۔“ سویرا نظریں جھکائے انگلیاں چٹخانے لگی

”صبح بات کریں گے“ ہلیل نے زبردستی کی مسکراہٹ اچھالتے قدم واپس لئے۔

”ماما آپ کے ساتھ بہت غلط کر رہی ہیں بھائی۔ وہ آپ کو اس جرم کی سزا دے رہی ہیں جو آپ نے کیا ہی نہیں۔ بابا کی ڈیٹھ کے وقت آپ کی عمر ہی کیا تھی۔ آٹھ سال کا بچہ کیا کر سکتا تھا اس سچو نیشن میں۔ ماما کو ایک دن اپنے رویے پر بہت پچھتاوا ہو گا۔ آپ دیکھیے گا۔“ وہ لب کاٹتی خود کو رونے سے باز رکھے ہوئے تھی۔ ہلیل نے اس کے سرخ ہوتے چہرے کو دیکھا اور پھر وہ خود کو سویرا کی جانب بڑھنے سے روک نہیں سکا تھا۔ ہلیل نے بیڈ پر اس کے برابر بیٹھتے اس کا چہرہ اپنی جانب موڑا جہاں آنکھوں میں تیرتے موٹے موٹے آنسو باہر نکلنے کو بے تاب تھے۔

”غلطی نہ ماما کی ہے نہ میری اور نہ ڈیڈ کی۔۔۔ وہ سیچو نیشن ہی ایسی تھی۔ میں ماما کو قصور وار نہیں ٹھہرا سکتا ویرا۔۔۔ وہ

اپنی جگہ حق پر ہیں۔ اگر اس دن میں ہمت کر کے اس گن کاٹر یگر دبا دیتا تو آج ڈیڈ ہمارے ساتھ ہوتے۔ مام اپنے پیروں پر چل پاتیں۔ ہم ایک نارمل فیملی کی طرح زندگی گزار پاتے۔۔۔ میری چند سیکنڈز کی دیر نے ہم سے ڈیڈ کو چھین لیا۔“ ہلیل کی آواز آخر میں کپکپائی تھی۔ سویرا اس کے کندھے پر سر ٹکائے رونے میں مصروف تھی۔

ماضی:

وقت کا وہ ستم ہلیل ایدن کو بھولے نہ بھولتا تھا۔

ترکی میں عید کا دوسرا دن اپنے اختتام کو تھا۔ آٹھ سالہ ہلیل سکیٹ بورڈ پر سارے گھر میں چکر لگاتا دکھائی دے رہا تھا۔ یہ سکیٹ بورڈ اسے گزشتہ رات اسکی سا لگرہ کا تحفہ ملا تھا۔ راکنگ چیئر پر براجمان ایدن یلماز کتاب کے اوراق پلٹنے میں مصروف تھے۔ چہرے کے نقوش سے لے کر آنکھوں کی رنگت اور قد کا ٹھہ۔۔۔ ہلیل ایدن نے سب اپنے باپ سے چرایا تھا۔ وہ آدھا ترک تھا لیکن ماں سے اسے صرف تیز مزاجی ہی ملی تھی۔ ایدن یلماز ترکی کے ایک کامیاب بزنس مین تھے۔ جنین احسن سے ان کی ملاقات ایک بزنس ٹور کے دوران ہوئی تھی۔

پسندیدگی کہیں یا پہلی نظر کی محبت جو بھی تھا ایک طرفہ نہیں تھا۔ لمبی خاندانی تکرار کے بعد بالآخر ایدن اور جنین رشتہ ازدواج میں منسلک ہو گئے تھے۔ ایدن یلماز جتنے ٹھنڈے مزاج کے مالک تھے جنین اتنی ہی ضدی اور بات بات پہ آپے سے باہر ہو جانے والی خاتون تھیں۔ وقت گزرا، مشکل ہوتی زندگی کو ہلیل اور سویرا نے آسان بنا دیا تھا۔

BEING THE STRING OF YOUR KITE

”اللہ کی پناہ! ہلیل بس کر دو۔۔۔ تمہیں یوں پنڈولم کی طرح چکر کاٹتے دیکھ میرا سر دکھنے لگا ہے“۔

جنین کی کوفت زدہ سی آواز پر ایدن نے کتاب سے سر اٹھایا۔

”ماما عید کے دن تو بس کر دیں“ آٹھ سالہ ہلیل نے منہ بسورا

”گزر چکی عید۔۔۔ اب اپنا سکیٹ بورڈ اٹھاؤ اور جا کر سو جاؤ۔ بارہ بجنے کو آئے ہیں۔“ جھولی میں سوئی چھ ماہ کی سویرا کو تھپکتے آواز کو حد درجہ دھیمار کھا گیا۔ ہلیل نے برا منایا تھا۔ آس بھری نظریں لئے ایدن یلماز کو دیکھا۔ جنہوں نے کندھے اچکا کر کوئی بھی مدد کرنے سے صاف انکار کر دیا تھا۔

”جار ہے ہو یا مجھے اٹھنا پڑے گا؟“ جنین نے اسے وہیں بت بنا دیکھ دانت پیسے

”آپ ویرا کو مجھے دے دیں میں چلا جاتا ہوں“ ہلیل سکیٹ بورڈ بغل میں دبا کر انکی جانب بڑھا۔ محبت سے لبریز آنکھیں اس ننھے وجود پر جمی تھیں۔

”تم اسے اٹھا دو گے۔ اتنی مشکل سے تو سوئی ہے“ جنین نے فکر مندی سے سوئی ہوئی سویرا کو دیکھا اور پھر ہلیل کو جس کا چہرہ اتر چکا تھا۔ نچلے ہونٹ باہر لٹکائے وہ رو دینے کو تھا

”اچھا ٹھیک ہے لے جاؤ لیکن اسے اٹھانا مت ورنہ ساری رات تنگ کرے گی۔“ انکا کہنا تھا کہ ہلیل کے بے رونق چہرے پر ایک دم سے بہار لوٹ آئی

”آئی پراس میں ویرا کو بالکل تنگ نہیں کروں گا“ کہتے اسنے اپنے بازو سامنے پھیلائے۔ سکیٹ بورڈ وہیں گر چکا تھا۔ جنین نے احتیاط سے سویرا کو اسکے حوالے کیا۔

”اب سیدھا اپنے کمرے میں جاؤ اور برش کر کے سو جاؤ۔ میں پانچ منٹ بعد آ کے چیک کروں گی، اوکے؟“ انہوں نے آگے بڑھ کر ہلیل کے ماتھے کا بوسہ لیا۔ ہلیل اثبات میں سر ہلاتا سیڑھیوں کی جانب بڑھ گیا۔

جنین اور ایدن کی مسکراتی نظریں احتیاط سے ایک ایک سیڑھی چڑھتے ہلیل پر جمی تھیں۔ لیکن یہ مسکراہٹیں زیادہ دیر تک قائم نہیں رہی تھیں۔ ایدن یلماز کے فون کی چنگھاڑ نے جہاں جنین کو ساکت کر دیا تھا وہیں وہ خود بھی شش و پنج میں مبتلا ہو گئے تھے۔ یہ گھنٹی کانوں میں صور پھونکتی سنائی دیتی تھی۔ چند پل کے تذبذب کے بعد فون اٹھالیا گیا۔

”کون بات کر رہا ہے“ لبوں کو تر کر کے سوال کیا گیا۔ مقابل کی بات ایسی تھی کہ ان کے پرسکون تاثرات میں انتشار پیدا ہوا۔ ماتھے پر لکیریں نمودار ہوئیں۔ چہرے کی رنگت سفید پڑنے لگی تھی۔

”میں پوچھتا ہوں کون ہو تم؟“ انکی آواز میں لرزش تھی

آنکھوں کے کناروں سے دور کھڑی جنین کو دیکھا جو سانس روکے انھی کو دیکھ رہی تھیں۔ مقابل اپنی بات کہہ کر کال منقطع کر گیا۔ وہ کئے لمحے ہیلو ہیلو کرتے رہے لیکن سامنے سے کوئی جواب موصول نہ ہوا۔

”کون تھا“ جنین کے لبوں نے مدھم سی سرگوشی کی۔

”رانگ نمبر“ وہ کتاب سائیڈ پر رکھتے اٹھ گئے

”کس کو بیوقوف بنا رہے ہیں؟ مجھے یا خود کو“ انہوں نے رک کر جنین کو دیکھا ”ایک شخص آپ کو قتل کی دھمکی دیتا ہے، آپ کے خاندان کو ختم کرنے کا کہتا ہے اور آپ کہتے ہیں رانگ نمبر؟“ وہ ان سے دو قدم کے فاصلے پر رکیں ”آپ پولیس کو انفارم کریں۔ اپنے اثر و رسوخ استعمال کریں۔ اس آدمی کا پتہ لگائیں۔ آپ کیوں اس بات کو اتنا لائٹ لے رہے ہیں“ وہ خوفزدہ تھیں۔ اپنے لئے اپنے خاندان کے لئے۔ ان کا لڑنے انکی راتوں کی نیند حرام کر رکھی تھی۔

”مجھے اس قسم کی کالز پہلی بار نہیں مل رہیں۔ ایسا پہلے کئی بار ہو چکا ہے“ سبز مائل آنکھوں نے سیاہ آنکھوں میں جھانکا۔ آگے بڑھ کر ان کے گرد بازوؤں کا حصار قائم کیا ”ان کا لڑکا مقصد صرف میرے اعصاب کو کمزور بنانا ہے۔ نہ مجھے کل کوئی نقصان پہنچا تھا اور نہ آج پہنچے گا۔ میرا یقین کرو۔“ جنین نہ چاہتے ہوئے بھی ان کی تسلی پر مان گئی تھی۔

”میں دروازہ لاک کر کے آتی ہوں“ وہ انکا حصار توڑتی دروازے کی جانب بڑھیں۔ ایدن یلماز کی پرسوج نظریں ان کی پشت پر جمی تھیں۔ وہ نہیں جانتے تھے کہ ان کی زندگی کی سب سے سیاہ رات کا آغاز ہونے والا تھا۔

ڈور بیل کی آواز پر دروازہ لاک کر کے مڑتی جنین اپنی جگہ تھم گئیں

”اس وقت کون ہو سکتا ہے؟“ وال کلاک بارہ بیس کے ہندسوں پر جمی تھی۔ ایدن یلماز کے چہرے پر ایک کے بعد ایک رنگ آکر گزر گیا۔ وہ دوڑ کر دروازے کی جانب لپکے تھے لیکن۔۔۔۔

”جنین دروازہ مت۔۔۔۔“ سامنے کا منظر دیکھ انکی آواز کئی بیچ میں ہی دب گئی۔ آنکھیں خوف اور بے یقینی سے پھیلیں۔

لمبا تڑنگا سا وجود سا نلنسر لگی گن جنین کی کنپٹی پر ٹکائے کھڑا تھا۔ ”کیسے ہیں ایدن یلماز صاحب؟“ نوجوان نے مسکرا کر چند قدم آگے بڑھائے۔ جنین کی سانس حلق میں اٹک چکی تھی۔ وہ چپ چاپ اس کے ساتھ کھینچتی چلی گئیں۔

”دیکھو میری بیوی کو جانے دو۔ تم جو کہو گے میں دینے کو تیار ہوں۔“ انکی آواز میں کپکپاہٹ تھی۔ چہرہ سفید پڑ رہا تھا۔ نوجوان قدم قدم چلتا قریب آ رہا تھا۔ بے اختیار انکی نظریں اوپر کی جانب اٹھیں۔ ہلیل۔ سویرا۔ اوخدا یا ان سے اتنی بڑی غلطی کیسے ہو گئی۔ انہوں نے کیوں جنین کی بات نہیں مانی۔

”نہ نہ نہ ایدن صاحب! جو مجھے چاہیے وہ آپ خوشی خوشی کبھی نہیں دیں گے“ سلیٹی رنگ کا ماسک چہرے پر چڑھائے وہ وحشیانہ ہنسی ہنسا تھا۔

”میں نے کہا نا تم جو چاہو گے میں دوں گا۔“ وہ پیچھے کی جانب قدم اٹھا رہے تھے۔ ”جنین! اس سے تمہاری کوئی دشمنی نہیں۔ اسے جانے دو“ ہر جانب عجیب سی کثافت پھیل گئی تھی۔ انہیں گھٹن ہونے لگی تھی۔ جنین کی آنکھوں سے آنسو رواں تھے۔ ہر آتے جاتے سانس پر یہ خیال بھاری ہو رہا تھا کہ ابھی اس بدوق سے نکلا لوہا ان کی زندگی پر آخری مہر لگا دے گا۔

”دشمنی تو میری ماں اور بہن کی بھی نہیں تھی تم سے۔ لیکن انہوں نے تمہارے غلط فیصلے کا خمیازہ اپنی موت کی صورت میں بھگتا۔ میرا باپ ایڑھیاں رگڑتا رگڑتا مر گیا۔ اسے کسی نے نوکری نہیں دی۔ قرضہ اتنا بڑھا کہ میری ماں اور بہن نے ایسی زندگی پر موت کو چن لیا۔ تم!!!! تم ایدن یلماز۔۔۔ تم نے مجھ سے میرا خاندان چھینا تھا آج میں تمہارا وہی

احسان سود سمیت چکانے آیا ہوں۔“ اسکی بلند ہوتی آواز کے ساتھ جنین کو گن کی نال اپنی کھوپڑی میں گھستی محسوس ہوئی۔ انکی سسکیاں بلند ہونے لگی تھیں۔

”تمہاری ماں اور بہن کی موت کی وجہ میں نہیں تمہارا باپ تھا۔ اس نے میری کمپنی میں لاکھوں نہیں کروڑوں کا غبن کیا۔ میں نے وہی کیا جو کوئی بھی بزنس مین کرتا۔ تمہارا باپ جس بھی کمپنی میں جاتا اسے ڈبو کر ہی باہر نکلتا۔ اپنے باپ کے کر تو توں کا الزام دوسروں کو مت دو عون“ انہوں نے چند قدم مزید پیچھے لئے تو پکن کاؤنٹر پر پڑا گانگی کہنی سے ٹکرا کر زمین بوس ہو گیا۔ وہ اس نوجوان کو بہت پہلے پہچان چکے تھے۔

”چند ٹکوں کا نقصان انسانی جان سے بہت کم ہوتا ہے ایدن یلماز اور آج یہ بات تم خود تسلیم کرو گے۔“

اسنے پھنکار کر کہتے چہرے پر چڑھایا ماسک ہٹا دیا

”جانتے ہو یہ کیوں ہٹایا ہے؟“ وہ تنفر سے مسکرایا ”کیوں کہ میرے چہرے کی شناخت کرنے کے لئے تمہارے خاندان کا کوئی بھی فرد زندہ نہیں بچے گا۔“ جنین نے آنسوؤں سے تر آنکھیں موند لیں۔ مسلسل ہلتے لب کلمہ دہرا رہے تھے۔

BEING THE STRING OF YOUR KITE

نیچے سے آتی آوازوں پر ہلیل نے منہ کمر سے باہر نکالا۔ آنکھوں میں نیند دور دور تک نہ تھی۔ آدھے گھنٹے سے زیادہ وقت گزر چکا تھا لیکن جنین ابھی تک اسے دیکھنے نہیں آئی تھی۔ شیطانی مسکراہٹ چہرے کا احاطہ کر گئی۔ اسنے دبے قدموں سے دروازے کا رخ کیا۔ نیچے سے آتی آوازوں میں دروازے کا ہینڈل گھمانے کی آواز کہیں دب گئی تھی۔ وہ بے حد آہستگی سے سیڑھیوں کی جانب بڑھا۔ آوازیں بلند ہونے لگیں۔ اسنے ذرا سا آگے ہو کر نیچے کی جانب جھانکا۔ جو منظر اسکی آنکھوں نے دیکھا وہ منظر شاید وہ کبھی اپنی یادداشت سے مٹا نہیں پایا تھا۔ ایک انجان کی گرفت میں اسکی روتی تڑپتی ماں اور بے بس کھڑا باپ۔ وہ چھوٹا تھا لیکن اتنا چھوٹا بھی نہیں کے صورتحال سمجھ نہ پاتا۔ انجان شخص کی پشت

اسکی جانب تھی۔ ہلیل نے تھوک نکل کر لڑکھڑاتے قدموں سے ایک سیڑھی کا فاصلہ طے کیا۔ دل پوری رفتار سے حرکت کر رہا تھا۔ ہر قدم پر ٹانگیں مزید بے جان ہوتی محسوس ہو رہی تھیں۔

ایدن کی نظریں سیڑھیوں کی جانب اٹھیں اور رہی سی امیدیں بھی دم توڑ گئیں۔ مٹھیاں بھینچے چپ چاپ سیڑھیاں اترتا ہلیل ان کے دل کو بند کر دینے کیلئے کافی تھا۔

انہوں نے آنکھوں کے کنارے سے آگے پیچھے نگاہ دوڑائی۔ ہاتھ سے کچھ ہی فاصلے پر خالی جگہ رکھا تھا۔ ہلیل کا ان سے فاصلہ کم ہوتا جا رہا تھا۔ وقت محدود تھا۔

سوچنے کی مدت ختم ہو چکی تھی۔ اب یا تو آرتھا یا پار۔

ایک گہرا سانس لے کر وہ پھرتی سے جگہ کی جانب بڑھے اور ایک سیکنڈ کی دیر لگائے بغیر وہ جگہ عون کے ماتھے سے ٹکرایا تھا۔ گن والے ہاتھ پر اس کی گرفت کمزور پڑی اور وہ دو تین پلٹنے کھاتی سیڑھیوں کے قریب جا گری۔ اگلے چند لمحے جیسے فاسٹ فارورڈ کر دیئے گئے ہوں۔ جنین فرش پر اوندھے منہ گری تھیں۔ ایدن یلماز نے ہلیل کو پکارا ”گن اٹھاؤ ہلیل“ انکی آواز بے حد اونچی تھی۔ عون کی آنکھوں میں خون اتر آیا تھا وہ گن اٹھانے کیلئے نہیں بھاگا تھا۔ اسنے دھلے ہوئے برتنوں میں پڑی چھری کو جھپٹا۔ ایدن یلماز اسکو جنین کی طرف بڑھتا دیکھ سن رہ گئے۔ عون نے جنونی انداز میں چاقو جنین کے پیٹ میں گھونپ دیا۔ ایدن برقرقاری سے اس تک پہنچے۔ وہ عون کو پیچھے کی جانب گھسیٹ رہے تھے لیکن وہ کسی بھرے ہوئے جانور کی طرح جنین کی ٹانگوں پر پے درپے وار کر رہا تھا۔ ہلیل کی آنکھوں سے آنسو روا ہوئے وہ لرزتے قدموں سے نیچے اترے۔ گن کا سائلنسر نجانے کہاں جا گرا تھا۔ ہلیل نے شرٹ کے بازو سے آنکھوں سے رواں آنسو صاف کئے۔ جنین کی دلخراش چیخیں سارے گھر میں گونج رہی تھیں۔ فرش پر خون پھیلتا جا رہا تھا۔ ایدن یلماز عون کو روکنے میں ناکام ہو گئے تھے۔ جنین کے نچلے دھڑ اور ٹانگوں پر چاقو سے ان گنت وار کئے گئے تھے۔

دھڑ دھڑ دروازہ پیٹے جانے کا شور۔۔۔

سائرن کی آواز اور خون میں لت پت وجود۔۔۔

حال میں ویسا کچھ بھی نہیں تھا۔

ہلیل نے سویرا کے بال سہلا کر ماتھے کا بوسہ لیا۔ وہ اپنے ڈیڈ کو مرنے سے نہیں بچا پایا تھا۔ وہ اپنی ماں کو ٹانگوں سے معذور ہونے سے نہیں بچا پایا تھا۔ لیکن سویرا۔۔۔ اس نے سویرا کو بچا لیا تھا۔ اسکے پاس کچھ نہ ہو کر بھی بہت کچھ تھا۔ وہ خالی ہاتھ نہیں تھا۔

”کیا ہو گیا ہے سویرا؟ کیوں رو رہی ہو ایسے؟ دیکھو میں تو ناراض بھی نہیں ہوں“۔ وہ دونوں ہاتھوں میں اسکا چہرہ تھامے بہت محبت سے پوچھ رہا تھا۔

”آپ مجھے ٹائم نہیں دیتے بھائی، ماما بھی سارا سارا دن اپنے کمرے میں بیٹھی رہتی ہیں۔ مجھے لگتا ہے جیسے میں غیر ضروری ہوں۔ میری بھلا کسی کو کیا ضرورت۔ آپ کو اپنی نوکری سے فرصت نہیں اور ماما! وہ تو ماضی بھلانے کو ہی تیار نہیں۔ مجھے اپنا آپ بہت ارزاں لگنے لگا ہے۔“ اسکی آواز زکام زدہ تھی۔ ہلیل نے ایک گہری سانس بھری۔ وہ پاگل سمجھتی تھی کہ وہ غیر اہم ہے ارزاں ہے۔ کوئی ہلیل ایدن سے پوچھے کہ وہ اسکے لئے کتنی اہم تھی۔ سویرا ایدن، ہلیل ایدن کی کل کائنات تھی۔

”آئی ایم سو سوری ویرا۔ پولیس والوں کی نوکری آسان نہیں ہے بچے۔ میں تم سے وعدہ نہیں کر سکتا کہ اب روز آٹھ بجے گھر لوٹ آؤں گا۔“ وہ سیدھا ہو کر بیٹھا۔ آنکھیں اپنی بہن کے لیے فکر مند تھیں۔

”ہاں تو مت کریں نایہ پولیس کی نوکری۔۔۔ آئی بیگ یو بھائی۔ بابا کا بزنس سنبھالیں اور یہ چور پولیس ختم کریں۔ میں اپنا واحد رشتہ نہیں کھونا چاہتی۔“ اسکی نظروں میں آس تھی، امید تھی اور سب سے بڑھ کر مان تھا کہ اسکا بھائی اسکی بات نہیں ٹالے گا۔ ہلیل چند پل یو نہی اسکے چہرے کو دیکھتا رہا۔

”جیسے آپ کہیں۔۔۔ یہ آخری کیس ختم کرنے کی اجازت تو ملے گی نا؟“ سویرا نے آنکھیں اٹھا کر بے یقینی سے اسکا چہرہ دیکھا

”آریو سیریس؟“

ہلیل اسکی چمکتی آواز کو لوٹا دیکھ مسکرا دیا

”بالکل سیریس“

سویرا کی خوشی کا تو مانو کوئی ٹھکانا نہ رہا

”آئی لو یو۔۔۔ آپ دنیا کے بیسٹ بھائی ہیں“ وہ ہلیل کے ساتھ لپٹی بولی۔ ہلیل کا قہقہہ بے ساختہ تھا

”تم تو پکی سیاست دان ہو بھئی۔ ابھی کہہ رہی تھی کہ میں برا بھائی ہوں اور اب میں دنیا کا بیسٹ بھائی بن گیا۔ کیسے ایک منٹ میں بیان بدلتے ہیں تمہارے“ ہلیل گردن جھکا کر ہنس دیا۔ سویرا نے برا نہیں منایا تھا۔ وہ خوش تھی کیونکہ ہلیل خوش تھا۔

”اب تو لگتا ہے بھابھی ڈھونڈ ہی لینی چاہیے“

BEING THE STRING OF YOUR KITE

سویرا نے شرارت بھرے لہجے میں کہا

”میری طرف سے ہاں ہے“ ہلیل بھی اسی کے انداز میں کہتا اٹھ گیا۔

اس کے لہجے میں کھنک تھی۔ ہونٹوں پر مسکراہٹ تھی۔ پر دور کہیں وہ جانتا تھا کہ یہ مسکراہٹ جعلی ہے۔ وہ اپنی بہن کو اپنے جیسا بننے سے روک رہا تھا۔

جذبات سے خالی دل اور احساس سے عاری چہرہ صرف ہلیل ایدن کا ہونا چاہیے۔ وہ اپنے خاندان کے حصے کا درد سہنے کیلئے ہمیشہ سے تیار تھا۔

”دو دن بعد“

بارش تڑا تڑ برس رہی تھی۔ جگہ جگہ جل تھل ہو رہا تھا۔ لاہور کی ٹھنڈی ہڈیاں جمادینے کی حد تک بڑھ گئی تھی۔ پرندے جو صبح رزق کی تلاش میں اڑے تھے اب وہ سرچھپانے کو جگہیں ڈھونڈ رہے تھے۔ ایسے میں گرم کپڑوں کی دولیر زپر سفید لیب کوٹ پہنے ضامنہ اپنے میز پر جھکی ہوئی تھی۔ ہاتھوں پر لیٹکس گلو زچڑھائے وہ منہمک سی سامنے پڑے شیشے کے باریک ٹکڑوں کا جائزہ لے رہی تھی۔

”ضامنہ اسے کہاں رکھنا ہے“ دبلا پتلا سا فہد ہاتھ میں پلاسٹک بیگ تھامے نجانے کہاں سے نازل ہوا تھا۔ اس پلاسٹک بیگ میں یقیناً کوئی اہم ایویڈنس تھا۔ ضامنہ نے مسکرا کر اسکا سر سے پاؤں تک جائزہ لیا۔ اسکے یوں دیکھنے پر فہد کے ہاتھ سے بیگ گرتے گرتے بچا

”پیارے فہد“ ضامنہ کی آواز میں شیرینی گھل گئی

”جی۔۔۔“ فہد نے تھوک نگلا

”تمہیں فارنزک ڈیپارٹمنٹ جو اُن کئے بھلا کتنا عرصہ ہو گیا ہوگا؟“ وہ اپنے ماتھے پر انگلی ٹکائے سوچ رہی تھی

”آٹھ مہینے ہو گئے ہیں پر تم کیوں پوچھ رہی ہو؟“ فہد نے فخر سے گردن اکڑائی

”ارے واہ! آٹھ مہینے گزر گئے اور پتہ بھی نہیں چلا“

”ہے نا۔۔۔ پتہ ہی نہیں چلا“ فہد مزے سے بولا

”وہی تو۔ آٹھ ماہ گزر گئے اور مجھے آج بھی پہلے دن کی طرح تمہیں بتانا پڑتا ہے کہ یہ سارا سامان ایویڈنس کلکیشن روم میں رکھوانا ہے۔۔۔ بلکہ تم ایسا کرو اسے میرے سر پر رکھ دو“ ضامنہ نے دانت پیسے۔ فہد گڑبڑا کر اٹھ گیا۔

”آئی ایم سوری۔ میں یہ رکھ کر آتا ہوں۔“

وہ بندوق سے نگلی گولی کی طرح وہاں سے غائب ہو گیا۔

”وردہ!“ ضامنہ نے کرسی کو پیچھے دھکیلا اور گردن موڑ کر وردہ کی تلاش میں نگاہ دوڑائی

”ہاں کیا ہوا“ فائلز کے ڈھیر کے پیچھے سے وردہ اپنا چار کلو کا چشمہ درست کرتی آگے آئی

”شیشوں کے ریفریکٹیک انڈکس ٹیسٹ والی رپورٹ کہاں رکھی ہے؟“

وردہ بغیر کچھ کہے اپنے میز کا دراز الٹ پلٹ کرنے لگی۔ کچھ سیکنڈز کے بعد وہ نیلے رنگ کی فائل ضامنہ کی جانب بڑھا رہی تھی۔ ضامنہ نے فائل کے چند اوراق پلٹ کر اپنی تسلی کی۔

”میں یہ سر سبطین (ای آر یو انچارج) کو دکھا کر آتی ہوں۔ فہد آئے تو اسے کہنا وہ ایڈوکیٹ امیر حیدر قتل کیس کے ڈی این اے ٹیسٹ مکمل کرے۔ سارا دن یہاں وہاں چکر لگانے کے علاوہ کوئی دوسرا کام نہیں اسے۔“

وہ جملہ مکمل کرتی باہر نکل گئی تھی۔ وردہ سر ہلا کر پھر سے فائلز کے جھر مٹ میں گم ہو گئی۔

باہر چلتے ٹھنڈی ہوا کے جھونکوں نے ایک بار تو اسے کپکپانے پر مجبور کر دیا۔ سردی کے مارے ناک سرخ ہو گئی تھی۔ ہوا کے ہر جھونکے کے ساتھ بارش کے قطرے پھوار کی صورت میں اندر داخل ہو جاتے۔ وہ اپنے دھیان میں ٹیسٹ رپورٹس کا معائنہ کرتی جا رہی تھی۔ اس پاس لوگوں کا کوئی خاص رش نہ تھا۔ ہر کوئی اپنے کام میں مگن اور سردی سے بچنے کیلئے اپنے گرم آفس کی کرسی چھوڑنے کو راضی نہ تھا۔

پر سکون سے ماحول میں انتشار پیدا ہوا۔ مخالف سمت سے کوئی نہایت عجلت میں گزرا۔ ان دونوں کے بازو ٹکرائے۔ اس کا فائل والا ہاتھ ہوا میں معلق رہ گیا اور فائل زمین بوس ہو چکی تھی۔ چند اوراق فائل سے نکل کر زمین کی زینت بن چکے تھے۔ مقابل کے ساتھ بھی کچھ ایسا ہی واقعہ پیش آیا تھا۔ تصادم بالکل فلمی تھا۔ جو فلمی ہی رہتا اگر ضامنہ اپنا منہ نہ کھولتی

”جب اس ڈھائی کلو کے چشمے سے کچھ دکھائی ہی نہیں دیتا تو اسے پہننے کا کیا فائدہ ہے۔۔۔ اتار کے گھر چھوڑ آیا کرونا“ وہ کوفت سے کہتی گھٹنوں کے بل بیٹھی۔ ہاتھ بڑھا کے بکھرے ہوئے کاغذ سمیٹنے شروع کئے ”چلتا پھرتا سالم انسان نہیں دکھ رہا جناب کو“ اس نے درشتگی سے کہا۔ پہلے سے بگڑا موڈ مزید خراب ہو گیا۔ ہونٹ مسلسل مقابل کی شان میں قصیدے پڑھ رہے تھے

”میں معذرت چاہتا ہوں۔۔۔ ذرا جلدی میں تھا“ بھاری بھر کم آواز۔ ضامنہ نے آنکھیں سیٹھ کر بغور اس کا چہرہ دیکھا۔ جہاں شرمندگی کا کوئی عنصر نہیں تھا

”تم جلدی میں سب کو یونہی ٹکریں مارتے ہو؟“ فائل کے کاغذ ترتیب دیتے وہ پوچھ رہی تھی۔ چند کاغذ اس کی جانب بڑھائے جو وہ ہاتھ بڑھا کر تھام چکا تھا۔ پاس سے گزرتے لوگ انھیں چند لمحے ٹھہر کر دیکھتے اور پھر آگے بڑھ جاتے

”میں معذرت کر چکا ہوں مس“ مقابل اس کی بات پہ حق دق رہ گیا لیکن پھر اسی ڈھٹائی سے جواب دیا۔

”ایک مفت کا مشورہ رکھ لو“ وہ کپڑے جھاڑتی کھڑی ہوئی ”جب جلدی میں ہوں تو آنکھیں ذرا کھول کر چلا کر ایسے تمہارا وقت بھی بچے گا اور دوسروں کا بھی۔ مسٹر۔۔۔“ رک کر اسکے لیب کوٹ پر لگا نیم ٹیگ پڑھا۔ کلینیکل اینڈ فارنرک سائیکالوجسٹ ”مسٹر جناب ابراہیم“ وہ اپنی بات کہہ کر مڑنے لگی

”اچھا ہوا اگر آپ یہ مفت کے مشورے وہاں بانٹیں جہاں ان کی ضرورت ہو“ وہ مسکرا کر بولا۔ ایک تپا دینے والی مسکراہٹ۔ کمبخت مسکراتے ہوئے اچھا لگتا ہے ضامنہ نے سوچ کے آنکھیں گھمائیں

”کسی دن وقت نکال کے آؤں گی۔ تمہیں اپنے مشوروں کی افادیت سمجھانے“ اسنے ایک اداسے کہا۔ جنڈب نے اسے رشک سے دیکھا۔ زہر خندہ مسکراہٹ ابھی بھی قائم تھی ”اب تمہیں دیر نہیں ہو رہی؟“ ضامنہ نے اسے وہیں جمادیکھ طنز کیا

”معذرت“ وہ کہتے ہوئے مڑا ”اور شکریہ آپکے فری مشورے کیلئے“ وہ سرسری سے انداز میں کہتا پلٹ گیا

”بات سنو“ ضامنہ نے پیچھے سے پکارا

اسکا لہجہ بدلہ تھا۔ وہاں طنز نہیں تھا۔ نہ ہی اشتعال۔ جنڈب ابراہیم اسکی پکار پر رک گیا تھا۔ گردن گھما کر پیچھے کھڑی لڑکی کو دیکھا۔

وہ مسکرا رہی تھی۔ زندگی سے بھرپور مسکراہٹ۔ مسکرانے سے اسکی آنکھیں چھوٹی ہو جایا کرتی تھیں۔ وہ اپنے چھوٹے کٹے بالوں کو بار بار کان کے پیچھے اڑس رہی تھی۔ جنڈب نے اسکے بولنے کا انتظار کیا۔

”تمہاری مسکراہٹ بہت خوبصورت ہے“ وہ چمکی۔ جنڈب کو اپنی سماعتوں پر یقین نہ آیا۔ یقیناً وہ غلط سن رہا تھا۔ یہ کیسے ہو سکتا ہے؟ یہی لڑکی ابھی کچھ سیکنڈ پہلے اس پر برس رہی تھی۔ چہرے پر بے یقینی ہی بے یقینی تھی۔ لب واہوئے۔ گال سرخ ہونے لگے۔ ”بس اپنا منہ مت کھولا کرو! قسم سے بہت فضول بکتے ہو“ وہ اپنی بات مکمل کر کے اڑھے ترچھے منہ بناتی آگے بڑھ گئی ”نفسیاتی“ جاتے جاتے اونچی آواز میں بڑبڑانا نہیں بھولی تھی۔

جنڈب ابراہیم منہ کھولے حیران و پریشان سا اسے جاتے دیکھتا رہا۔ اصولاً تو اسے ضامنہ کی اس بات پر غصہ آنا چاہیے تھا پر لب اپنے آپ مسکراہٹ میں ڈھل گئے تھے۔

اس نے بائیں جانب موجود گلاس ونڈو میں اپنا عکس دیکھا۔ گندمی رنگت، چشمے کے پیچھے سے جھانکتی سرمئی آنکھیں۔ جن کی گہرائی میں عجیب پر اسراریت تھی۔ مسکراہٹ میں ڈھلے لب۔ وہ اپنا گہرا مشاہدہ کرنے میں مصروف تھا

”جندب! کہاں ہے یار؟ تب سے کال کر رہا ہوں۔ وہ فائل ملی؟“ اپنے نام کی پکار پر اسے مڑنا پڑا۔ وہ بالوں میں ہاتھ پھیر کر آگے بڑھ گیا۔ پر کچھ تھا جو جندب ابراہیم وہیں چھوڑے جا رہا تھا۔

اس فلمی تصادم میں گفتگو بے شک ناخوشگوار رہی ہو لیکن یہ تصادم کچھ تعلقات خوشگوار بنانے والا تھا۔

شام کے سائے ڈھل رہے تھے۔ بارش رک چکی تھی۔ درختوں کے گیلے پتوں پر سے بارش کا پانی قطرہ قطرہ گرنا جا رہا تھا۔ دور کہیں سورج کی نارنجی کرنیں رات کی نیلاہٹ میں مل کر الگ ہی رنگ بکھیر رہی تھیں۔

المیراؤس میں معمول سے ہٹ کر چہل پہل تھی۔ گھر کے اندر کا رخ کرتے ہیں جہاں بھاگتی دوڑتی شہر بانو نظروں کا مرکز بنی ہوئی تھیں۔

”اچھا اچھا لیکن بتاؤ تو بھلا زین یہ مٹن کڑا ہی اور شامی کباب جیسی غذا کھا تو لیتا ہو گا نا؟ بیڑا غرق ہو میری اس یادداشت کا یہ پوچھنا تو یاد ہی نہیں رہا!“ شہر بانو کی آواز میں دنیا بھر کی خوشی سائی ہوئی تھی ”سائرہ گوشت اچھے سے دھونا ایک تو میں تمہاری کام چوری سے بہت تنگ ہوں“ انہوں نے گوشت کی پلیٹ سائرہ سے جھپٹ کر اپنے ہاتھ میں لی ”تم ایسا کرو مصالحے میں چھجھلاتی رہو یہ میں کر لوں گی“ اگلا حکم صادر کیا گیا۔

اسود کو پاس بٹھائے ابر بظاہر تو لیپ ٹاپ پر انگلیاں چلانے میں مصروف تھی لیکن آنکھوں کے کنارے شہر بانو کی تمام حرکات کو بخوبی ملاحظہ کر رہے تھے۔

”امی آخری دفعہ ملی تھی تو سارا وقت کیس کی تفصیلات پوچھنے بتانے میں نکل گیا۔ ڈیڈ باڈی کا کون سا حصہ غائب تھا۔ پاؤں کی انگلیوں سے کتنے ناخن اکھیڑے گئے۔ جسم پر گولیوں کے نشانات تھے یا وہاں چاقو کا استعمال ہوا۔ اب اس

سب میں زین کی پسند کا کھانا پوچھنا تو مجھے یاد ہی نہیں رہا۔ ابر نے نارمل سے انداز میں کہتے شہر بانو کو دیکھنے سے گریز کیا پر شہر بانو اسکی بات میں چھپا طنز اچھے سے سمجھ چکی تھیں سو خاموش رہیں۔ وہ ابھی کسی بحث میں پڑ کے اپنا اچھا خاصہ موڈ خراب نہیں کرنا چاہتی تھیں۔

اسود کچھ ٹوٹے پھوٹے لفظ بولنے لگا تھا۔ ضامنہ نے اسے اپنا نام رٹوانے کی جی توڑ کوشش کر دی تھی پر نام بھی تو خاصہ مشکل تھا۔ لیکن وہ ضامنہ ہی کیا جو ہار مان جائے۔ سب سے پہلے اسود کے منہ سے جو لفظ نکلا وہ ”آنی“ تھا اور اس معرکے کے پیچھے کس کا ہاتھ تھا یہ بھی سب جانتے تھے۔

آج کل اسود اپنی ہر بات کا آغاز آنی اور اختتام ماما پر کرتا تھا۔

”اسود دیکھ رہے ہو اپنی نانو کو“ ابر نے جھک کر اسکے کان میں سرگوشی کی۔ اسود اس سرگوشی پر بے اختیار کھکھلایا۔ ابر کچھ لمحے اسے گھورتی رہی پھر مسکرا اٹھی۔

”امی بس کریں۔ تھک جائیں گی۔ سارہ ہے نا وہ سب دیکھ لے گی آپ یہاں آکر بیٹھیں اور آرام کریں۔ صبح سے دیکھ رہی ہوں میں، دو لمحے سکون نہیں کیا آپ نے“ وہ بے بسی سے دبا دبا چلائی

”اتنے سارے کام سارہ اکیلی کیسے کرے گی۔ ہوش کے ناخن لو ابر۔ خود تو تم نے جھوٹے منہ نہیں پوچھا کہ کوئی کام ہے تو مدد کروادوں“ وہ دھلے ہوئے گوشت کو سائیڈ پے رکھ کے گیلے ہاتھ پونچھ رہی تھیں۔ ”اب تم چاہتی ہو کہ میں بھی وہاں صوفے پر بیٹھ جاؤں تاکہ یہ سارا کام یونہی پڑا رہ جائے اور تمہارا مقصد پورا ہو جائے“ وہ دھلے ہوئے گوشت کو مصالے میں انڈھیلیتی مزے سے بولیں

”کون سا مقصد امی؟ اب یہ دن بھی دیکھنے تھے مجھے جب میری اپنی ماں ایک غیر کے پیچھے مجھے طنز کا نشانہ بنائے گی۔ اتنا کھانا تو ہمارے گھر کبھی عید پر بھی نہیں بنا۔ اس زین کے لئے اتنا سب کرنے کی کیا ضرورت ہے“ وہ تپ ہی تو گئی تھی۔ اس وقت اسے زین سے حد درجہ کوفت محسوس ہو رہی تھی۔

”تم نے تو زین سے بیر ہی باندھ لیا ہے ابر۔ نا بھلا مجھے اتنا بتاؤ کہ تمہیں اس سے مسئلہ کیا ہے؟“ انہوں نے بات کو خاطر میں لائے بغیر کہا۔ ایک نظر غصے اور بے بسی سے بھری بیٹھی ابر کو دیکھا۔

”مسئلہ مجھے نہیں اسے ہے۔ ابھی آئے گا نا تو پوچھ لیجیئے گا اپنے پیارے زین سے“ وہ لیپ ٹاپ سائیڈ پر پٹختی اٹھ گئی ”چلو اسود ہم اپنے کمرے میں چلتے ہیں یہاں تو لوگوں کے پاس اپنوں کیلئے وقت ہی نہیں“ وہ تن فن کرتی سیڑھیاں چڑھنے لگی۔ شہر بانو کو اسکی یہ بچگانہ حرکتیں اچھی لگ رہی تھیں۔ وہ عرصے بعد ایک روبوٹ کی بجائے انسان کی طرح اپنے جذبات کا اظہار کر رہی تھی۔

”زین نہیں آئے گا امی لکھوالیں مجھ سے... جہاں اسکی ضرورت ہوتی ہے کبھی وہاں تو وہ پہنچا نہیں۔ آپ کے ایک بار بلانے پہ کیوں آئے گا“ ابر نے جاتے جاتے تنبیہ کی۔ شہر بانو مسکرا دیں۔

کبھی کبھی دوسروں کے بارے میں قائم کردہ رائے بہت جلدی غلط ثابت ہو جاتی ہے۔ ابر المیر کے ساتھ بھی کچھ ایسا ہی ہونے والا تھا۔

BEING THE STRING OF YOUR KITE

کچھ وقت بعد

”بات مجھ تک رہے تو اچھا ہے پر زین عالم اگر۔۔۔ اگر تم نے میری ماں کا دل دکھایا تو تمہاری سات نسلوں کو ابر المیر کا نام یاد رہے گا“ وہ بڑبڑاتی یہاں سے وہاں چکر کاٹ رہی تھی۔ دل میں طرح طرح کے خیالات چل رہے تھے۔ اگر وہ واقعی نہ آیا تو؟ ایک دم سے شہر بانو کا پر جوش، ہنستہ مسکراتا چہرہ یاد آیا۔ اگر زین نہ آیا تو امی کو کتنی تکلیف پہنچے گی۔ وہ نجانے کتنی بار گھڑی دیکھ چکی تھی۔

اسود اپنی بڑی بڑی آنکھوں سے اسے بغیر رکے چکر لگا تا دیکھ رہا تھا۔ کیا تھا جو وہ دوپل خاموشی سے بیٹھ جاتی۔

”میں فون کروں“ دماغ کے کسی کونے سے آواز اٹھی

”کوئی ضرورت نہیں۔ نجانے وہ بعد میں کیا سوچتا رہے“ آواز کو خاموش کروا دیا گیا۔

اس سارے عرصے میں حلیے پر کوئی غور نہیں کیا گیا۔ بالوں کو جوڑے میں گوندھا گیا تھا۔ دھلا دھلا یا شفاف چہرہ۔ بادامی رنگ کی شلوار قمیض پر گہرے سرخ رنگ کی شال اوڑھے وہ عام سے حلیے میں تھی۔ اب زین اتنا خاص بھی نہیں تھا جو اس سے ملنے کیلئے ایک ڈیڑھ گھنٹہ میک اپ پہ صرف کیا جائے۔

فون کی پکار نے اس کے چلتے قدم روک دیئے۔ اسود کی نگاہوں کا مرکز اب وہ آواز کرتی مشین تھی۔ وہ فون اٹھانے کیلئے لپکا لیکن۔۔۔ عین اسکی نظروں کے سامنے سے اسکی ماں وہ فون اٹھا کے کان کے ساتھ لگا چکی تھی۔ وہ اپنے ٹوٹے پھوٹے الفاظ کے ساتھ احتجاج کرتا رہ گیا۔

”السلام علیکم“ ابر نے خوشدلی سے سلام کیا

”وعلیکم السلام“! سامنے جو بھی تھا اس سے زیادہ محبت اور خلوص سے جواب دے رہا تھا

”کیسے ہیں نجمی صاحب“ وہ بیڈ کے آخری کنارے پر ٹک گئی

”کرم مالک کا! پولیس اور وکیلوں سے بچے ہوئے ہیں“ وہ کہہ کر خود ہی ہنس دیئے۔ ابر مسکرا دی

”یہ تو اچھی بات ہے۔۔۔ آپ کو تکلیف دینے کیلئے معذرت چاہتی ہو لیکن میرے پاس آپ کیلئے کچھ ہے۔“ وہ اٹھ کر

الماری کی طرف بڑھی۔ کونے میں پڑے میز پر سے لیپ ٹاپ اٹھایا

”عدالت کے نوٹس کے علاوہ جو بھی دیں گی خوشی خوشی قبول ہے“

اب کے ابر انکی بات پر خود کو قہقہہ لگانے سے باز نہ رکھ سکی

”بے فکر ہو جائیں۔ مجھے امید ہے کہ تحفہ آپ کو خاصہ پسند آئے گا۔“ لیپ ٹاپ آن کرتے میلز کھولیں اور کچھ لمحوں بعد وہاں سینڈنگ کے الفاظ جگمگا رہے تھے۔

”تحفہ آپ کی طرف سے ہے تو بلاشبہ نایاب ہو گا“ انہوں نے بات کریدنے کی کوشش نہیں کی تھی۔ گیٹ کھولنے کی آواز پر ابر نے آگے بڑھ کر بالکنی سے نیچے جھانکا۔ صد شکر کہ زین عالم آچکا تھا۔ وہ واپس کمرے کی طرف مڑ گئی

”تحفہ آپ تک پہنچ چکا ہے۔ اپنی میل کھول کر ملاحظہ فرمائیں۔ اب آپ کو تحفہ پسند آیا یا نہیں یہ جاننے کا انتظار رہے گا“ اس نے اطمینان سے کہا اور کال کاٹ دی۔

لیپ ٹاپ کو واپس اسکی جگہ پر رکھا۔ وہ کچھ غلط نہیں کر رہی۔ دل نے تسلی دی۔ سائرہ دروازے پر دستک دیتے اندر داخل ہوئی تھی۔ ابر نے آنکھ کے اشارے سے آنے کا مقصد پوچھا

”وہ بڑی بیگم صاحبہ نیچے بلارہی ہیں۔ زین صاحب آگئے ہیں“

ابر تو زین کے آگے صاحب کا خطاب سن کر ہی تلملا گئی تھی۔

”تم چلو میں آتی ہوں“ اسکے کہتے ہی سائرہ سر ہلا کر وہاں سے غائب ہو گئی۔ ابر نے دو تین گہرے گہرے سانس لے کر خود کو پرسکون کیا۔ اسود اسے باہر جاتے دیکھ باہیں پھیلانے لگا۔ ابر نے آگے بڑھ کر اسے بازوؤں میں اٹھایا۔

”ہم زین مخالف پارٹی ہیں۔ اوکے؟“ ابر نے سمجھاتے ہوئے کہا۔ آس بھری نظروں سے اسود کی جانب دیکھا جہاں خاموشی تھی۔ اس سے کوئی جواب نہ ملنے پر ابر چکر اکر رہ گئی۔ سب کے سب ملے ہوئے ہیں۔ وہ چہرے کے تاثرات نارمل کرتی دروازے کی جانب بڑھی۔ امید کرتے ہیں کہ یہ ڈنر کسی بد مزگی کے بغیر انجام پا جائے گا۔

سلوٹوں سے پاک سرمئی تھری پیس پہنے المیر ہاؤس کے لاؤنج میں براجمان شخص کون تھا اس کا اندازہ سارے لاؤنج کو معطر کرتی دلفریب خوشبو سے لگایا جاسکتا تھا۔ وہ زین عالم تھا۔ جو خود چلا جاتا تھا پر اسکے پر فیوم کی خوشبو ہمیشہ یاد رہتی تھی۔

”میں بہت شرمندہ ہوں آنٹی دراصل آج شام ایک فارن گروپ کے ساتھ میٹنگ تھی بس اسی لئے دیر ہو گئی۔ میں نے زیادہ انتظار تو نہیں کروایا آپ کو؟“

مسکراہٹ اسکے لبوں سے غلطی سے بھی جدا نہیں ہوئی تھی۔ ہاں اور نہ میں بات ختم کر دینے والا شخص اتنے لمبے جملے کب سے بولنے لگا تھا؟ یہ کون تھا؟ بلاشبہ یہ زین نہیں تھا۔ اگر یہ زین تھا تو وہ کون تھا جس سے ہم واقف تھے؟ جو لیٹ لطیف کے نام سے جانا جاتا تھا۔ آج وہ صرف ایک ڈنر کی خاطر نہ صرف وقت سے پہلے پہنچا تھا بلکہ خود کو لیٹ سمجھ کے ایکسیوز بھی کر رہا تھا... وہ زین کہاں تھا جسے ہلیل نے پھولن دیوی کا لقب دیا تھا؟ یہ تو کوئی اور زین تھا جس کے لبوں پر مسکراہٹ رقصاں تھی۔

”ارے نہیں بیٹے بالکل نہیں۔ تم آگئے بس یہی کافی ہے۔ چائے پیو گے یا کافی؟“ شہر بانو نے نرم لہجے میں پوچھا

”جو آپ زیادہ اچھی بناتی ہیں وہی“ وہ مسکرایا۔ شہر بانو کو اس سے بہت اپنائیت کا احساس ہوا تھا۔

”پھر تو میرا خیال ہے پہلے ڈنر کی طرف کی بڑھنا چاہیے۔۔۔ ڈنر کے بعد تمہیں اچھی سی چائے پلاؤں گی۔ کام سے آئے ہو تو تھکاوٹ دور ہو جائے گی۔“ وہ محبت سے کہتے اٹھ گئیں ”سارہ! ابر کو بتایا نہیں کہ زین آیا ہے؟“ شہر بانو نے دبی دبی آواز میں پوچھا لیکن آواز اتنی بھی ہلکی نہ تھی کہ زین سننے سے محروم رہ جاتا

”بتایا تھا بڑی بیگم صاحبہ۔ وہ کام کر رہی تھیں بولیں تم چلو میں آتی ہوں“ وہ ساری بات رٹوٹوٹے کی طرح سنار ہی تھی

”اچھا تم ایسا کرو، کھانا لگانے میں میری مدد کرو“ شہر بانو آج کافی مصروف ہو گئی تھیں۔۔۔ اور کم تنہا بھی۔

زین نے ارد گرد نگاہ دوڑائی۔ سارا گھر نفاست سے سجایا گیا تھا کوئی ایک چیز بھی مس فٹ نہیں تھی۔ البتہ اتنے سارے ان ڈور پلانٹس نے اسکی توجہ اپنی طرف ضرور کھینچی تھی۔ وہ نقش و نگار دیکھنے میں گم تھا

”اسلام علیکم“! سیڑھیاں اترتی ابر نے سب کو مشترکہ سلام جھاڑا۔ زین میکاکی انداز میں اپنی جگہ سے اٹھا

”وعلیکم السلام“ اسنے مختصر سی نظر میں ابر کا جائزہ لیا اور پھر نگاہ اسود پر ٹک گئی۔ ابر کی چادر کا ایک کونا مٹھی میں دبائے وہ اپنے گھر میں کھڑے اجنبی کو پہچاننے کی کوشش کر رہا تھا۔ زین کا چہرہ اپنی شناخت میں کہیں نہ پا کر اسود نے اپنی ماں کو پکارا۔ جیسے مقابل کا تعارف چاہا ہو۔

ابر تو اسود کے صدقے واری جارہی تھی۔ وہ اس کا بیٹا تھا۔ زین مخالف پارٹی میں اس کا اکلوتا ساتھی۔ ابر اسود کا گال چومتی لاؤنج کی جانب بڑھی۔

زین مسکرایا۔ نجانے کیوں پر وہ مسکرایا تھا۔

ابر کے ماتھے پر بل نمودار ہوئے۔ یہ آخر اسے کیا ہو گیا پہلے تو کبھی ایسے نہیں مسکراتا تھا۔ سوچتے وہ زین کے دائیں جانب صوفے پر بیٹھی۔

”بیٹھ جاؤ ایسا لگتا ہے جیسے سکول اسمبلی میں کھڑے ہو“ آہ یہ انٹر وورٹ۔۔۔

زین گڑبڑا کر واپس بیٹھ گیا۔ ابر نے مہارت سے اپنی مسکراہٹ چھپائی۔ اتنی جلدی تو وہ بھی معاف نہیں کرنے والی تھی۔

”کیسی ہیں آپ؟“ زین نے خشک لبوں کو تر کرتے پوچھا

”کیسی لگ رہی ہوں تمہیں؟“ ابر نے بھی قسم کھا چھوڑی تھی کہ آج منہ سے سیدھا جواب نکالنا حرام ہے۔ زین نے مسکرا کر اسکے شفاف چہرے کو دیکھا۔ ابر نے اسکے دیکھنے پر نظروں کا زاویہ نہیں بدلاتا تھا۔ دونوں بلا کے ڈھیٹ ثابت ہوئے تھے۔ اسود کبھی اپنی ماں کا چہرہ دیکھتا تو کبھی اس اجنبی کا

”مجھے تو اچھی لگ رہی ہیں“

شہدرنگ آنکھیں سیاہ آنکھوں کو تنبیہ کر رہی تھی اور بس زین عالم مزید یہ نظروں کی تکرار نہ جھیل پایا۔ وہ ہارمان گیا۔ نظریں پھیر لیں لیکن مسکراہٹ ابھی بھی قائم تھی۔

”حیرت ہے“ ابر نے سرسری سا تبصرہ کیا

وہ زین کو شرمندہ کرنے کی مزید کوئی کوشش ضرور کرتی اگر جو شہر بانو بیگم نے آکر ڈنر کا پیغام نہ دیا ہوتا۔ وہ ایک ساتھ اٹھے تھے۔ المیرہاؤس میں اس شخص کی آمد نے رونق کر دی تھی۔

زین نے گلا کھٹکھار کر ابر کو متوجہ کیا جو کہ پہلے سے اس کی طرف متوجہ تھی۔

”مے آئی“ بازو پھیلائے وہ کیا بات کر رہا تھا ابر سمجھ گئی تھی۔ ایک نظر اسود کو دیکھا جو پہلے سے زین کی طرف بڑھنے کیلئے تیار تھا اور پھر زین کو جس کے چہرے کے تاثرات آج بدلے بدلے سے لگ رہے تھے۔ ابر نے سر جھٹک کر اسود کو زین کی جانب بڑھایا۔

”سنجھال لو گے؟“ وہ کیوں پوچھ رہی تھی؟ وہ خود نہ سمجھ سکی

BEING THE STRING OF YOUR KITE

”یقین رکھیں“ زین نے فخر سے کہتے اسود کا رخ ابر کی جانب کیا جو نہ تو روایا تھا اور نہ ہی پریشان ہوا تھا۔

ابر ناچاہتے ہوئے بھی مسکرا دی۔ وہ زیادہ ناراض رہنے والوں میں سے نہیں تھی۔ نہ ہی وہ کسی سے بغض پال سکتی تھی۔ یہ نرم دل اسے اسکی ماں سے ملتا تھا۔ جس کی جگہ آج کل کی دنیا میں کہیں نہیں تھی۔

ڈنر خوشگوار ماحول میں کیا گیا۔ شہر بانو بیگم وقفے وقفے سے زین کی پلیٹ بھرتی رہیں۔ جسے وہ بغیر چوڑی چراں کئے کھاتا رہا۔ باتوں باتوں میں زین کے خاندان کا ذکر چھڑا جس کو وہ بالکل صاف گوئی سے گوش گزار کر گیا۔ نا کوئی رنج تھا اور نہ

کوئی ملال۔ ابر اپنی ماں کو خوش دیکھ کر ہی مطمئن تھی۔ آج صبح سے جو رونق انکے چہرے پر تھی کاش وہ ہمیشہ یوں ہی قائم رہتی۔ اسود کھانے کے دوران ہی نیند کی وادیوں میں گم ہو گیا تھا۔ کتنا اچھا ہوتا جو زندگی ہمیشہ اتنی پرسکون رہتی۔

کھانے کے بعد چائے کا دور چلا۔ گھر کے بنے کھانے کے بعد چائے مل جائے تو دنیا میں یہی جنت ہے۔ زین کو آج صبح معنوں میں معلوم ہوا تھا کہ ماں کے ہوتے زندگی کتنی آسان ہوتی ہے۔

خیر سکون کے یہ لمحے یہیں تک تھے۔

زندگی کو واپس اپنی ڈگر پر لوٹنا تھا

اصلی کہانی کچھ اور تھی

جہاں موت اور زندگی کا کھیل تھا

”ایک بار پھر سے شکریہ آئی۔ آپ کی اتنی محبت کے آگے تو شکریہ بھی چھوٹا لفظ ہے“ وہ دل سے مسکرایا۔ شہر بانو نے آگے بڑھ کر اسکے سر پر ہاتھ رکھا۔

”بیٹا کہا ہے تمہیں۔ تم سے شکریہ لوں گی میں؟ اب بس آتے جاتے رہنا۔ یہ نہ ہو کہ ہر بار مجھے ہی دعوت دینی پڑے“

زین نے مسکرا کر تائید میں سر ہلایا۔ ابر پیچھے کھڑی بوریت سے یہ رخصتی کا منظر دیکھ رہی تھی۔

زین کے پیچھے شہر بانو کو بھی باہر نکلتا دیکھ وہ بول پڑی

”امی آپ کہاں چل دیں؟ باہر اچھی خاصی ٹھنڈ ہے۔ آپ بیمار ہو جائیں گی۔ صبح سے بھاگ دوڑ میں لگی ہیں اب بس بیٹھ جائیں یہاں۔ میں زین کو گیٹ تک چھوڑ آتی ہوں“ وہ ڈپٹ کر بولی۔ شہر بانو نے کچھ کہنے کیلئے منہ کھولا تھا کہ زین کے

”آپ کو آرام کرنا چاہیے آئی میں چلا جاؤں گا“ نے کوئی راہ نہ چھوڑی۔

”اچھا ٹھیک ہے اپنا خیال رکھنا“ لہجے میں اداسی تھی

”میں پھر آؤں گا۔ تب تک آپ بھی اپنا خیال رکھیے گا۔ چلتا ہوں۔ اللہ حافظ!“

”اللہ کے امان میں دیا۔ خیریت سے جاؤ“ شہر بانو مسکرا کر کہتی واپس کچن کی جانب بڑھ گئیں۔ نجانے یہ سائرہ نے کچن سمیٹا بھی ہو گا یا نہیں۔

بارش کے بعد آسمان قدرے صاف تھا۔ چاند گھٹنے لگا تھا لیکن اس کی روشنی اتنی تو تھی کہ اس میں سامنے چلتے شخص کا چہرہ واضح دکھائی دے۔ چوکیدار گاڑی باہر نکال چکا تھا۔ زین نے مڑ کر ابر کو دیکھا جو اس سے کچھ قدم کے فاصلے پر چپ چاپ چل رہی تھی۔

”مجھے آپ سے بات کرنی تھی“ زین گیٹ پار کر چکا تھا۔ وہ المیرہاؤس کی حدود سے باہر تھا۔ ابر نے چونک کر سر اٹھایا۔ ”کہو میں سن رہی ہوں“ وہ گیٹ کی اندرونی طرف کھڑی تھی۔

”واک کرتے ہوئے بتا سکتا ہوں“ پیٹ کی جیبوں میں ہاتھ ڈالے کھڑا دراز قامت مرد سامنے کھڑی لڑکی سے مخاطب تھا۔ ابر نے ارد گرد نگاہ دوڑائی۔ گھر کے سامنے کی سڑک سنسان تھی۔ سٹریٹ لیمپس کی روشنی ہر جگہ پھیلی ہوئی تھی۔ زین نے اس کے تعاقب میں نگاہ دوڑائی۔

”ایک شرط پہ“ اس نے رک کر چادر درست کی۔ زین نے بغور اسے دیکھا ”تم مجھے بعد میں یہ طعنہ نہیں دو گے کہ میں تم پر وقت ضائع کرنے کی بجائے اپنے گھر پر توجہ دیتی تو اچھا ہوتا“ وہ طنز نہیں کر رہی تھی لیکن زین کو بے حد شرمندگی نے آن گھیرا۔

”میں وعدہ کرتا ہوں“ وہ کافی دیر کہ وقفے کے بعد بولا

ابر سر ہلا کر باہر آگئی۔ زین نظریں جھکائے چلنے لگا۔ وہ اس کے ہم قدم تھی۔

”میں آپ سے معافی مانگنا چاہتا ہوں، اپنے اس دن والے رویے کیلئے“ آس پاس چلتی ہوائیں ساکت ہو گئیں۔
سٹریٹ لیمپ کی روشنی سیدھا اس دراز قدمرد پر پڑنے لگی۔ وہی مرد جس کی نظریں شرمندگی سے جھکی ہوئی تھیں۔
ابر نے مسکرا کے اس کے جھکے ہوئے سر کو دیکھا۔

”اُس اوکے۔۔۔ معاف کیا۔ ویسے بھی تم نے جو کہا وہ کوئی نئی بات نہیں تھی۔ مجھے اب ایسی باتوں کا برا نہیں لگتا۔
عادت ہو چکی ہے“ وہ بازو سینے پر لپیٹے اسے ہی دیکھ رہی تھی۔ زین کو ایک دم سے شیراز کی کہی باتیں یاد آئیں۔ چہرے
پر مسکراہٹ دوڑ گئی۔

”میں اس وقت اپنے حواسوں میں نہیں تھا۔ یقین مائیں تب سے شرمندہ ہوں۔ بس موقع ڈھونڈ رہا تھا کہ کب آپ
سے معافی مانگ سکوں گا۔“ چہرہ ہنوز جھکا ہوا تھا۔

”تم نے معافی مانگ لی اور میں نے معاف کر دیا۔“ اس نے پاس سے گزرتی گاڑی کو دیکھا ”اب یہ بتاؤ مرنا کیوں چاہتے
تھے؟“ سوال غیر متوقع نہیں تھا۔ زین نے رک کر اسکی جانب دیکھا
”جینا نہیں چاہتا“ ابر بھی رک گئی تھی ”کم از کم ایسی زندگی تو بالکل نہیں“ وہ دھیرے سے کہتا پھر چلنے لگا

”کیا شکوے ہیں اپنی زندگی سے؟ کچھ اہم کھویا ہے؟“

وہ اسکی جانب چہرہ موڑے پوچھ رہی تھی۔

”کچھ پایا ہی کہاں تھا“ وہ زخمی سا مسکرا دیا

”ایسا نہیں ہو سکتا۔“ وہ اپنے ہاتھ آپس میں رگڑتے کہہ رہی تھی۔ زین کو لگا اسے ٹھنڈ لگ رہی ہے۔ وہ رک گیا۔ ابر
نے اس کے رکنے پر نا سمجھی سے اسے دیکھا۔

خالی سڑک پر دیکھنے والا کوئی نہیں تھا پر اس گھٹتے چاند نے وہ منظر دیکھا۔ ہوائیں رک رک کر چلنے لگیں۔ سٹریٹ لیمپ کی روشنی میں کھڑے اس دراز قد مرد نے اپنا سرمی کوٹ اتار کر سامنے کھڑی لڑکی کی طرف بڑھایا۔ لڑکی چند پل نا سمجھی سے اس کے بڑھے ہاتھ کو دیکھتی رہی پھر ہنس دی۔ ہنسی قہقہے میں بدل گئی۔ وہ چہرہ جھکائے ہنستی جا رہی تھی۔ زین ہونقوں کی طرح کوٹ ہاتھ میں تھامے اسے دیکھ رہا تھا۔ ابر نے چہرہ اوپر اٹھایا۔ ہنسنے کی زیادتی سے آنکھوں میں پانی جمع ہو گیا تھا اور پھر زین عالم کیلئے وقت تھم گیا۔

سٹریٹ لیمپ کی روشنی میں وہ پانی سے بھری شہد رنگ آنکھیں جلتے دیوں کی مانند تھیں۔

روشن۔۔۔

خوبصورت۔۔۔

اور مکمل

زندگی نے اسے کچھ پانے کا موقع دے دیا تھا۔

وہ پلک جھپکے بغیر ان آنکھوں کو دیکھتا گیا۔

BEING THE STRING OF YOUR KITE

ابر لمبے لمبے سانس بھرتی خود کو نارمل کر رہی تھی۔ زین کا کوٹ والا ہاتھ جوں کا توں تھا۔

”کیا تم کسی فلم کے ہیرو ہو؟ یا غلطی سے مجھے کوئی ہیروئن سمجھ لیا ہے؟ وہ بیس قدم کے فاصلے پر تو میرا گھر ہے۔ اگر ٹھنڈ لگی تو اندر چلی جاؤں گی۔ تم اپنا کوٹ اپنے پاس رکھو اور یہ فلمی سینئر کسی مسکین ہیرو کیلئے چھوڑ دو۔“ وہ گہری مسکراہٹ سجاتے کہہ رہی تھی۔ زین نے اسے ان سنا کیا۔ آگے بڑھ کر کوٹ ابر کے کندھوں پر پھیلا یا اور وہ بیچاری ارے ارے کرتی رہ گئی۔

زین نے دوبارہ اسکی طرف دیکھنے کی غلطی نہیں کی۔

”آپ نے ہسپتال میں مجھ سے ایک سوال پوچھا تھا“

”کیا؟ کہ تم نے ڈر گز کیوں لیں؟“

”نہیں“ وہ ہلکا سا مسکرایا

”پھر؟“ ابر کو اسکی مسکراہٹ سے الجھن ہونے لگی تھی۔ آج وہ بات بات پر مسکرا رہا تھا۔

”آپ نے پوچھا تھا۔۔۔ تم ٹھیک ہو؟“ اب کی بار وہ سنجیدہ تھا۔ ابر نے گردن موڑ کر اسکی جانب دیکھا

”قسطوں میں بات مت کیا کرو زین عالم! مجھے سخت کوفت ہوتی ہے۔“ ابر نے آنکھیں گھمائیں

”کیا یہ تین لفظ ادا کرنا بہت مشکل ہے؟“ آنکھوں میں جذبے سے اٹھانے لگے۔ ابر رک گئی۔ وہ بھی اسکے قدم برابر نہ پا کر ٹھہر گیا

”میں نے اپنی ستائیس سالہ زندگی میں یہ جملہ صرف تین بار سنا ہے۔“ گردن میں ایک گلی سی ابھر کر معدوم ہوئی

”پہلی بار ہمارے گھر کے ملازم سے۔ جب میرے باپ نے مجھے جانوروں کی طرح پیٹا تھا۔ دوسری مرتبہ اپنے کلاس ٹیچر سے۔ میں مشکل سے چوتھی جماعت میں تھا۔ ایک دن کچھ بچوں کی لڑائی ہو گئی۔ دھکائی کے دوران ایک بچے کا سر پھٹ گیا۔ اسے پر نسیل کے آفس لے جایا گیا۔ کچھ دیر بعد اسکے والدین آئے۔ وہ بار بار اپنے بچے کے ہاتھ پیر چومتے۔

کبھی ماتھے کو چھو کر پوچھتے کہ تم ٹھیک ہو؟ بتاؤ کہیں درد تو نہیں ہو رہا میری آنکھوں نے وہ منظر محفوظ کر لیا۔ کچھ دن

بعد میں نے جان بوجھ کر خود کو سیڑھیوں پر سے گرالیا۔ دوسری منزل سے گراؤنڈ فلور تک کل پچیس سیڑھیاں

تھیں۔ کافی خون بہا۔ سر میں ٹانکے لگے۔ مجھے کوئی افسوس نہیں تھا میں خوش تھا، بے صبری سے بابا کا انتظار کر رہا تھا۔

مجھے لگا اگر میں خود کو نقصان پہنچاؤں تو بابا آجائیں گے۔ وہ مجھ سے پوچھیں گے بتاؤ زین تم ٹھیک ہو؟ تمہیں تکلیف تو

نہیں ہو رہی؟ چلو میرے ساتھ گھر چلو۔ پر۔۔۔ وہ نہیں آئے۔ میں انھیں سمجھ نہیں پایا تھا۔ چھوٹا تھا۔۔۔ نا سمجھ

بھی“ وہ مسکرا رہا تھا۔ یاسیت بھری مسکراہٹ۔ ابر کو اسکی مسکراہٹ سے خوف آیا۔ زین نے چہرہ اٹھایا۔ دونوں کی

نظریں ملیں ” اور تیسری بار میں نے وہ الفاظ آپ کے منہ سے سنے۔ زین عالم کو ہمیشہ لوگوں کی توجہ حاصل کرنے کیلئے خود کو نقصان پہنچانا پڑا ہے ” وہ آزر دگی سے کہتا خاموش ہو گیا۔ زین عالم اپنا دل ہلکا کرنے پر آیا تو فضا تک بو جھل ہو گئی۔ رنجیدگی ماحول میں رچ بس گئی۔ ابر سے اسکو تسلی دینے کو الفاظ نہ بن پائے۔

”ایک عرصہ زندگی سے بھاگتا رہا ہوں۔ کئی دفعہ خود کو ختم کرنے کا ارادہ کیا لیکن پتہ نہیں کیوں ہر بار کسی نہ کسی وجہ سے ناکام ہو جاتا تھا ” وہ ٹھہر ٹھہر کر کہہ رہا تھا ” اب سوچا ہے کہ موت سے بھی قطع تعلقی کر لی جائے۔ جب لکھی ہو گی تب مل جائے گی ” انداز میں شکستگی تھی۔ وہ ہرٹ تھا حد سے زیادہ ہرٹ

”اب کیا کرو گے؟“ وہ موضوع تبدیل کرنا چاہتی تھی۔ بہت ہو گئیں یہ دل دکھانے والی باتیں

”نارمل لوگوں کی طرح زندگی گزارنے کی کوشش کروں گا۔“ وہ ابر کی طرف دیکھتے کہہ رہا تھا۔ وہ مسکرا دی۔ دل ہلکا ہونے لگا تھا۔

”اور تمہارے بابا؟ انہیں معاف کر دو گے؟“ وہ اسے کن اکھیوں سے دیکھتے پوچھ رہی تھی

”میں ان کا انتظار کروں گا۔ جانتا ہوں وہ آئیں گے۔ وہ مجھ سے بھاگ نہیں سکتے۔ میں ساری زندگی ان کا انتظار کروں گا اور جب کسی کمزور لمحے کے زیر اثر وہ مجھ تک آئیں گے۔“ ٹھنڈی آہ بھر کر بادلوں میں چھپے چاند کو دیکھا ” میں انہیں دھتکاروں گا۔ میں انہیں معاف نہیں کروں گا۔ انہیں اپنے کئے پر پچھتاوا ہے میں انکی آنکھوں میں بارہا دیکھ چکا ہوں لیکن انہوں نے اپنی ساری زندگی پچھتاؤں کے سپرد کر دی۔ ان میں میرا سامنا کرنے کی ہمت نہیں ہے۔ وہ جانتے ہیں میں انہیں معاف نہیں کروں گا۔“ اس کے لہجے میں نفرت نہیں تھی۔ وہ کوئی اور جذبہ تھا۔ شاید محرومی

”انہیں دھتکارے جانے سے خوف آتا ہے اور میں انہیں دھتکاروں گا۔ انہیں روز محشر میری ماں کو جواب دینا پڑے گا۔ میں زین عالم اپنے باپ کو مرتے دم تک معاف نہیں کروں گا“ ابر اسے دیکھے گئی۔ یک ٹک

”کیا دیکھ رہی ہیں؟“ وہ مسکرایا۔ لہجہ بدلنے لگا

”جانتے ہو اس وقت مجھے تم میں اپنا عکس دکھائی دے رہا ہے“

”وہ کیسے؟“

قدم واپس گھر کی طرف مڑ گئے

”زین عالم کی طرح ابرالمیر بھی لوگوں کو مرتے دم تک معاف نہیں کرتی“ وہ جتا گئی تھی

”تو کچھ لمحے پہلے مجھے معاف کرنے والی بات جھوٹ تھی؟“ اس کے سنجیدگی سے پوچھنے پر ابرہنس دی

”شاید مجھے میرے جیلے کی ترتیب درست کرنے کی ضرورت ہے“ وہ ہنسنے کے دوران کہہ رہی تھی ”ابرالمیر اپنی محرومیوں کا باعث بنے لوگوں کو مرتے دم تک معاف نہیں کرتی“ ہر لفظ ٹھہر ٹھہر کر ادا کیا ”تمہیں تو کب کی معاف کر چکی“ زین اسی طرح اسے مسکراتے دیکھتا رہا اور پھر سر جھٹک کر نفی میں سر ہلایا۔

گاڑی کے سامنے رک کر زین نے اسے دیکھا۔ چہرے پر تشکر کے تاثرات تھے۔ ”کچھ دیر کیلئے ہی سہی، میرے ہمقدم ہونے کا شکریہ“ اس کے سامنے اپنا دل کھولنے کی کوئی شرمندگی نہیں تھی نہ ہی کوئی پچھتاوا تھا۔

ابر نے سر کو خم دے کر شکریہ قبول کیا۔ وہ کچھ پل گاڑی کے ساتھ ٹیک لگائے کھڑا اسکی جانب دیکھتا رہا۔ پھر مسکرا دیا۔ اب کی باریہ مسکراہٹ مذاق اڑاتی محسوس ہو رہی تھی۔ ”اب کیا ہے؟“ ابر نے آنکھ کے اشارے سے پوچھا۔ وہ نفی میں سر ہلاتا مڑ گیا۔

ابر اپنی جگہ کھڑی اسے جاتے دیکھتی رہی۔ تب تک جب تک اسکی گاڑی نظروں سے اوجھل نہیں ہو گئی۔ ساری کوفت ساری الجھن کہیں دور جاسوئی تھی۔ وہ مسکراتے ہوئے اندر بڑھ گئی۔ ہاتھ میں پکڑے فون پر وقت دیکھا۔ بیس منٹ!

”امی پریشان نہ ہو گئی ہوں“ وہ خود سے بڑبڑائی۔ ایک منٹ۔۔۔ کندھوں پر پڑا یہ بوجھ۔۔۔ زین کا مسکراتا چہرہ ایک جھماکے سے یاد آیا۔ اس نے بے اختیار اپنے ماتھے کو چھوا۔

وہ زین کا دیا کوٹ پہنے ہوئے تھی۔ ابراسکی ہنسی کے پیچھے چھپا مقصد سمجھ کر خفت سے سرخ ہوتا چہرہ جھکا گئی۔ فون پر تیزی سے انگلیاں چلائیں۔ کال جا رہی تھی۔۔ تیسری بیل پر کال اٹھالی گئی۔

”جی کہیے“ زین اپنی حیران ہوتی آواز کو چھپا گیا

”تم ابھی کے ابھی واپس آؤ!“

”واپس آؤں لیکن کس لئے؟ خیریت تو ہے نا؟ آنٹی۔۔۔ آنٹی تو ٹھیک۔۔۔“ ابر کی اگلی بات نے اسکی زبان کو بریک

لگائی ”تم اپنا کوٹ میرے پاس بھول گئے ہو“ ابر نے جل کر کہا۔ پریشان ہوتا زین ایک دم سے ہنس دیا

”ہنسو مت! جلدی سے واپس آؤ“ وہ اسکی ہنسی سے نجل ہو کر رہ گئی۔

”وہ کوٹ مجھ سے زیادہ آپ پر سوٹ کرتا ہے۔ رکھ لیں“ زین نے مسکراہٹ دبائی جو ابر فون کے اس پار محسوس کر چکی تھی۔

”بکومت۔ بتاؤ آرہے ہو یا نہیں؟“ ابر جھلائی

”نہ میں خود واپس آؤں گا اور نہ ہی کوٹ واپس لوں گا۔ آپ اس کشمکش کو بھول جائیں اور جا کر آرام کریں۔ میں اس وقت ڈرائیو کر رہا ہوں۔ ڈرائیو کرتے ہوئے فون استعمال کرنا ٹریفک قوانین کے خلاف ہے اور قانون کو ایک وکیل سے بہتر کون جان سکتا ہے۔“ وہ شوخی سے کہتے کال کاٹ گیا۔ ابر منہ کھولے فون کی سکیرین کو گھورتی رہ گئی۔

”فضول آدمی۔ میں وکیل ہوں ٹریفک پولیس اہلکار نہیں“ وہ کڑھ کر رہ گئی۔

گھر کے اندر جاتی ابر کا چہرہ خفت اور غصے سے لال تھا۔ شہد رنگ آنکھیں زین سے نالاں تھیں۔ بد تمیز، فراڈیا۔ وہ مسلسل اسکی شان میں قصیدے پڑھ رہی تھی۔ رات کے سیاہ آسمان پر روشن چاند مسکرا اٹھا۔

دور لاہور شہر کی کسی شاہراہ پر کھڑی گاڑی میں ایک خوبصورت غزل گونج رہی تھی۔ زین نے ہاتھ بڑھا کر ولیم اونچا کیا۔ الفاظ واضح ہونے لگے

جو اداس ہیں تیرے ہجر میں

جنہیں بوجھ لگتی ہے زندگی

سر بزم یوں انھیں دیکھ کر

تیرے مسکرانے کا شکریہ

وہ مسکراتے ہوئے سگنل پر ر کے لوگوں کو دیکھ رہا تھا۔ زندگی سے بیزاریت ختم ہونے لگی تھی۔ سب اچھا لگ رہا تھا۔ گانک نے کچھ وقفے کے بعد سلسلہ وہیں سے جوڑا

تیری یاد کس کس بھیس میں

BEING THE STRING OF YOUR KITE

میرے وہم و گمان میں ڈھل گئی

یہ کمال تھا تیری یاد کا

مجھے یاد آنے کا شکریہ

سرخ بتی بجھ گئی تھی۔ لوگ آگے بڑھنے لگے۔ اسنے بھی گاڑی آگے بڑھا دی۔ رات کے اس پہر بھی لاہور شہر کی روشنیاں اپنے عروج پر تھیں۔

مجھے خستہ حال دیکھ کر

تیرے پھول سے لب کھل اٹھے

مجھے اپنے حال کا غم نہیں

تیرے مسکرانے کا شکریہ

کچھ لمحے پہلے کا منظر آنکھوں کے آگے گھوم گیا۔ اپنا کوٹ والا ہاتھ آگے بڑھائے کھڑا دراز قدمرد اور سامنے کھڑی لڑکی کے وہ جل ترنگ تہقہ۔ وہ یاد کر کے مسکرا دیا۔

جو زمانے بھر کا اصول تھا

وہ تو نے نبھا دیا

یہ رسم ٹھہری ہے معتبر

مجھے بھول جانے کا شکریہ۔۔۔

مجھے بھول جانے کا شکریہ۔۔۔

آواز مدہم ہوتے ہوتے ختم ہو گئی۔ چاند بادلوں کی اوٹ میں ہو گیا۔

لاہور شہر کی روشنیوں سے ذرا دور چلتے ہیں۔ رات کی سیاہی میں رنگا وہ وجود زمیں پر دوزانوں بیٹھا مٹی ٹٹول رہا تھا۔
تھوڑے سے فاصلے پر کھدائی کا سامان پڑا تھا۔

وہ کون تھا؟

کیا کر رہا تھا؟

یہ جلد معلوم ہونے والا تھا

اگلی صبح

صبح کی روشنی کمرے کے درودیوار کو روشن کرنے لگی تھی۔ نیم اندھیرے میں گہری نیند سویا وجود ذرا سا کسمسایا۔ وجہ سائیڈ ٹیبل پر پڑا فون تھا جو چنگھاڑ چنگھاڑ کر بند ہو گیا تھا۔ کچھ لمحے کے بعد فون کی آواز نے پھر سے نیند میں خلل ڈالا۔ ابر نے مندی مندی آنکھیں کھول کر فون اٹھایا۔ جہاں تک اسے یاد تھا وہ رات کو کوئی الارم لگا کر نہیں سوئی تھی اور نہ ہی ابھی دن کے بارہ بج رہے تھے۔ پھر صبح کے ساڑھے چھ بجے یہ کس کو اسکی یاد ستائے جا رہی تھی۔ وہ آنکھیں ملستی اٹھ بیٹھی۔ کال اٹھا کر فون کان سے لگایا۔

”ہیلو! ہاں بلیل خیریت اتنی صبح صبح کال کی؟“ ہاتھ کی پشت سے جمائی روکی۔ اگلی بات ایسی تھی کہ نیند تو غائب ہوئی ہی پر ساتھ چودہ طبق بھی روشن ہو چکے تھے۔

”ایک منٹ ایک منٹ۔۔۔ کیا ہوا ہے ایک بار پھر سے بتانا“ وہ جلدی سے بستر پر سے اتری۔

”کیا میری آواز ٹھیک سے نہیں آرہی؟ ابر میں کہہ رہا ہوں کہ بالاج کی قبر سے اسکی لاش غائب ہے۔ کسی نے رات قبر کھودی ہے۔ تم سن رہی ہو؟“ ہلیل کچھ اور بھی کہہ رہا تھا۔ ابر سن ہوتے دماغ کے ساتھ نیچے بیٹھتے چلی گئی۔ خدا کسی کی صبح کا آغاز ایسی خبر سے نہ کرے لیکن اب شکایت کا وقت ختم ہو گیا تھا۔ جنگ کا آغاز ہو چکا تھا۔ پہل کر دی گئی تھی۔

دن کا اجلاسب کیلئے روشنی لے کر نہیں آیا کرتا۔

یہ کچھ کیلئے نجات ہے

تو کچھ کیلئے عذاب----

باقی آئندہ

Safar-e-Adab

BEING THE STRING OF YOUR KITE

پل صراط

عنیزہ زاہد



"تم مجھے ایک برا انسان سمجھتی ہونا۔ مجھے پہچاننے میں تم سے ذرا سی غلطی ہو گئی۔ میں صرف برا نہیں، ایک بدترین انسان ہوں۔" وہ گلاس میں شراب انڈیلتے ہوئے ایک ٹرانس میں کہہ رہا تھا۔ شراب گلاس سے باہر گرنے لگی تھی پر اسے تو جیسے ہوش ہی نہیں تھا۔ پھر اس نے وہ گلاس اٹھایا اور اسکی طرف دیکھا۔

وہ خوف سے اپنی جگہ پر سمٹی۔ "کیا کہہ رہی تھی تم؟ اس وقت تمہارا کوئی موڈ نہیں ہے مجھ جیسے شرابی کے منہ لگنے کا؟" وہ خود سے سوال کرتا، خود سے جواب دیتا اس کے قریب بیٹھا۔ "اور یہ کہ میں نشئی ہوں؟ آج تمہیں بھی شراب کی لذت چکھاؤں گا۔" اس نے گلاس منال کے منہ کے قریب کیا۔

☆☆☆

'کبھی تو تو بھی محبت کرے گا۔'

فاران احمد نے محبت کی تھی!

'تو بھی کسی کو ٹوٹ کر چاہے گا۔'

اس نے بھی کسی کو ٹوٹ کر چاہا تھا۔

اور پھر۔۔ پھر وہ تجھے چھوڑ جائے گی۔'

اور پھر وہ اسے توڑ گئی۔

'پھر میں تیرے پاس آؤں گا۔ اور کہوں گا کہ دل پہ مت لے۔ وہ چلی گئی تو کیا ہوا، کوئی اور آجائے گی۔' اس کے جانے کے بعد کوئی نہیں آیا۔ اس نے آنے ہی نہ دیا۔

"یہاں دستخط کرو غازہ ! " کاغذ غازہ کے سامنے کرتے ہوئے انہوں نے کہا تو غازہ نے ایک نظر اپنے سامنے بیٹھے اس اجنبی شخص کو دیکھا جس سے ابھی وہ چند گھنٹوں پہلے ملی تھی۔ ان چند گھنٹوں کی ملاقات نے اس شخص کو اس کا مختار بنا ڈالا تھا۔ زندگی میں پہلی بار قلم پکڑتے ہوئے غازہ کے ہاتھ بڑی طرح کانپنے لگے۔ وہ تو با آسانی قلم تھام کر شفاف کاغذ پر آدھی ترچھی لکیریں کھینچ کر بہت سارے خاکے بنا لیا کرتی تھی، کچھ دھندلے ہوتے تو کچھ میں پہلی ہی حسرت میں جان موجود ہوتی۔

"تم رشتے کھونے سے ڈرتی ہو غازہ ! " سبیکہ کا چند روز قبل کہا گیا جملہ کان کے پردے پر ابھرا تھا۔ "بچ کہا تھا تم نے میں رشتے کھونے سے ڈرتی ہوں سبیکہ ! اور یہ نیا دھور رشتہ بھی شاید میں کھونے کے لیے ہی بنا رہی ہوں۔" دل میں اس کے کہنے کا جواب دے کر اس نے کاغذ پر قلم گھسیٹا تھا۔ عجیب بات تھی وہ ایک کاروباری شادی کے لیے دلہن بنی ہوئی تھی۔

☆☆☆

"میری زندگی برباد کر کے تم یہاں سکون سے سو رہی ہو۔ شام سے مینو مجھے فون کر رہی ہے اور میں اس کا فون نہیں اٹھا رہا جانتی ہو کیوں؟ کیونکہ میں اس سے بے وفائی کرنے پر بے حد شرمندہ ہوں۔ اپنی زندگی میں پہلی بار میں نے کسی کو چاہا ہے اور تم زبردستی ایک بزنس ڈیل کی طرح میرے سر پر آ گئی ہو۔" وہ بالوں میں ہاتھ چلاتا ہوا اپنے اندر کا سارا انتشار اس پر انڈیل رہا تھا۔ غازہ خاموشی سے بس اس کی جانب دیکھ رہی تھی۔ اسے واقعی ہی اس شخص پر ترس آیا تھا جس کی محبت آباد ہونے سے پہلے ہی اس کے باپ نے اجاڑ دی تھی۔ وہ بستر سے اتر کر اس کے نزدیک آئی تھی۔

"میں بہت تلخ ہو چکی ہوں کلج ! جانتے ہو کیوں؟" اس نے اس کے چہرے کی جانب دیکھتے ہوئے انتہائی آہستگی سے کہا تھا۔

"کیونکہ اس دنیا اور معاشرے کی سفاکی آپ کو تلخ بنا دیتی ہے۔ اول تو مجھے یہ معلوم نہیں تھا کہ تم کسی سے کمینڈ ہو اور بالفرض اگر مجھے معلوم بھی ہوتا تو تب بھی میں وہاں کچھ نہیں کر پاتی۔ میں یہ کاغذی تعلق تب بھی نہیں روک سکتی تھی۔ تمہاری مجرم میں نہیں ہوں کلج ارسلان ! بلکہ اپنے مجرم تم خود ہو۔ مینو کے مجرم تم ہو جو محض اپنے باپ کی لالچ کے ہاتھوں اپنی محبت پر ایک کاغذی سوتن لے آیا۔" وہ سینے پر بازو پیٹنے انتہائی تلخی سے کہہ رہی تھی جبکہ کلج بس حیرت سے اس کی جانب دیکھ رہا تھا۔

ایسین خانج



ابراہیم

تطمئن القلوب



دانش آرزو

"جانتے ہو میرے لیے اب محبت کیا ہے۔" وہ آنسوؤں کو بمشکل روکے ہوئے تھی۔ "میں جس سے (ال) مالک شروع ہوتا ہے، جس سے (ال) حلیم شروع ہوتا ہے، جس سے (ال) باری اور ت سے تمنا (وہ جو اللہ سے کی جاتی ہے) شروع ہوتی ہے۔ بس یہی ہے میرے نزدیک محبت!" وہ ضبط کی انتہا پہ تھی۔ "ایک وقت تھا تم میری تمنا تھے مگر اب صرف ایک ہی تمنا ہے میری۔۔۔ اللہ۔۔۔ بس اللہ۔۔۔" وہ رکی اور گہرا سانس لے کر بولی۔ "ایک بار بھلا بھی نے کہا تھا کہ ایک بار جو چڑھ جائے رنگ حب الہی تو اترتا نہیں۔۔۔! ہاں وہی رنگ چڑھ گیا ہے مجھے۔" وہ زید کی خاموشی سمجھنے کی کوشش کر رہی تھی۔۔۔ اب ایک آخری جملہ رہ گیا تھا کہنے کو۔ وہ بہت پیدا کرنے کی کوشش کر رہی تھی۔ وہ کہنے لگی تھی کہ زید بولا۔ "تمنا تمہیں نہیں بھی ہے تو کوئی فرق نہیں پڑتا۔ میں تمہارا ہوں، تمہارا تھا، اور تمہارا ہی رہوں گا۔ شوہر کی تمنا بھی ہوتی ہے بھلا کسی کو۔" وہ مسکراتے کی کوشش کر رہا تھا۔

"شوہر کے غیر محرم ہونے میں بس ایک دستخط کی دیر ہوتی ہے۔" وہ سنگدل ہو چکی تھی۔ دوسری جانب زید کو دھچکا لگا تھا۔

☆☆☆

"مجھے سننے میں آیا ہے کہ تم کسی کو پسند کرتی ہو۔" اسے جھکا لگا کیا وہ جان گئے تھے۔ وہ ذرا بوکھلا گئی مگر جھوٹ وہ نہیں بولنا چاہتی تھی۔

"جی، مگر آپ سے کس نے کہا؟" اس نے لکھ ہی دیا۔


"وہ اہم نہیں ہے۔ تم یہ بتاؤ کہ اس کا نام کیا ہے؟" وہ کچھ مزید بوکھلائی۔ اب کیا کرے؟

"میں نہیں بتا رہی۔ ابھی کچھ کنفرم نہیں ہے۔ میں ایسے تو نام نہیں بتا سکتی نا؟" اسے یہی جواب ٹھیک لگا تھا۔ اس نے سوچا تھا کہ وہ یہ تاثر دے گی کہ وہ جو کوئی بھی ہے اس نے سوچنے کا وقت مانگا ہے۔ اب جھوٹ ہے تو جھوٹ سہی۔ شرم سے توجھ جائے گی نا۔

"ویسے تم نہ بھی بتاؤ تو میں جانتا ہوں وہ کون ہے۔" وہ گھبراہٹ میں پگھل رہی تھی جلتی موم کی طرح۔

اچھا اتنے پریقین ہیں تو بتائیں نام؟" اس نے ڈرتے ڈرتے ناپ کیا۔

"میں جانتا ہوں تم مجھے ہی پسند کرتی ہو، آخر۔۔۔" وہ دم بخود رہ گئی۔ آخر وہ کیسے جان سکتے تھے؟ در اگر وہ جانتے تھے تو کب سے جانتے تھے؟ وہ حیران بھی تھی اور پریشان بھی۔



فاطمہ ملک

"اگر تمہاری مجھ سے شادی نہ ہوئی ہوتی اور تمہیں موقع ملتا تو کیا تم حسن خان کو اپنا بیٹا مانتی؟"

رقیہ الجھ سی گئی۔ "میں سمجھی نہیں آپ کی بات کا مطلب۔"

وارث جان نے بہت سوچنے کے بعد سوال کا انداز بدل دیا۔ "تمہیں مجھ میں یا حسن خان میں سے کسی ایک کو چننا ہو تو کسے چنوں گی؟"

رقیہ وارث کے اس سوال پر ناراض ہو گئی۔ "کیا ہو گیا ہے آپ کو۔۔۔ یہ کیسا عجیب سا سوال ہے۔ آپ شوہر ہیں میرے اور وہ کوئی نہیں میرا۔ بس ساتھ پڑھتا ہے اور اچھا کلاس فیلو ہے۔ اس کا آپ سے کیا مقابلہ بھلا!!"

وارث جان ابھی بھی الجھا ہوا تھا۔ "رقیہ میں صرف اور صرف تمہیں خوش دیکھنا چاہتا ہوں۔ اگر تم حسن خان کے ساتھ کو پا کر خوش رہ سکتی ہو تو۔۔۔" اس کے باقی ماندہ الفاظ اندر کہیں دب کر رہ گئے تھے۔ رقیہ جو وارث جان سے کبھی اونچی آواز میں بولنے کا سوچ بھی نہیں سکتی تھی۔ اس نے وارث جان کے گال پر زور دار تھپڑ مار دیا۔ اسے خود بھی اندازہ نہیں تھا کہ کیسے اس کا ہاتھ وارث پر اٹھ گیا۔

☆☆☆

"امبر تم نے کہیں رقیہ کو دیکھا ہے۔ مجھے گیٹ سے پتا چلا کہ رقیہ آچکی ہے۔" رقیہ کی حسن کی طرف بیک تھی۔ رقیہ مسکراتے ہوئے بلیٹی اور حسن خان وہیں دل تمام کر کھڑا ہو گیا۔ "اف۔۔۔ کوئی اتنا خوبصورت کیسے ہو سکتا ہے۔" اس سے پہلے کہ حسن خان مزید کچھ اور کہتا رقیہ اس کی طرف بڑھی۔ حسن خان کی آنکھوں کی چمک بتا رہی تھی کہ آج وہ رقیہ کو پا لینے کے جنون سے آیا ہے۔ حسن خان کے ساتھ اس کی والدہ بھی تھیں۔ انہوں نے رقیہ کے لیے تعریفی جملے کچھ اس طرح کہے۔ "بہت خوبصورت ہو تم اور آج تو بہت زیادہ حسین لگ رہی ہو۔ جانتی ہو آج مجھے کیوں لایا ہے اپنے ساتھ؟؟" ابھی وہ مزید کچھ کہتیں کہ رقیہ نے مسکرا کر حسن کو مخاطب کیا۔

"حسن ان سے ملو میرے سہنڈ۔ سردار وارث جان۔" حسن کی آنکھیں پھٹ سی گئیں وہ بے اختیار بولا "کیا؟؟؟ کیا کہا ہے تم نے۔۔۔؟؟؟ کون ہے یہ؟؟۔۔۔ مطلب تمہارے ساتھ کیا رشتہ ہے ان کا؟؟؟"

ناول خواہر و برادر کی دیکھی جھلک

وہ اپنی میکسی کو اٹھا کر بمشکل آگے بڑھی اور اس نے بیک سیٹ کا دروازہ کھول لیا۔ ابھی عزاہ گاڑی میں بیٹھی ہی تھی کہ شایان نے گاڑی تیز رفتار میں آگے بڑھادی۔ عزاہ آگے کی جانب کو جھکی۔ اس کا ہاتھ فوراً فرنٹ سیٹ پر آیا تھا۔ شایان کچھ بھی دیکھے بغیر ڈرائیو کیے جا رہا تھا۔ اسے بس جلد از جلد ہال پہنچنا تھا۔ اسے پیچھے بیٹھی عورت اس قدر بری لگ رہی تھی کہ اگر اس کا بس چلتا تو وہ خود اس کا گلہ دبا دیتا۔ پندرہ منٹ کا راستہ ان دونوں نے پانچ منٹ میں عبور کر لیا تھا۔ شایان نے ایک جھٹکے سے گاڑی روکی۔ عزاہ کو دوبارہ جھٹکا لگا تھا۔

"گاڑی سے اترو!" شایان نے نہایت سر آواز

میں کہا۔

عزاہ خاموشی سے اترنے لگی۔ ابھی وہ اتر ہی رہی تھی کہ اس کی میکسی گاڑی کے دروازے کے ہینڈل پر اٹک گئی۔ وہ میکسی چھڑوانے کے لیے دوبارہ مڑی۔

BEING THE STRING

"تمہیں کہا ہے نا جلدی جاؤ۔ پتہ نہیں اس طرح کی حرکتیں کر کے تم عورتوں کو ملتا کیا ہے۔ ایسی اوچھی حرکتیں میرے ساتھ نہ کیا کرو۔" عزاہ کے میکسی نکالتے ہاتھ رک سے گئے۔ وہ کہنا چاہتی تھی کہ اگر اس کی میکسی دروازے کے ہینڈل میں پھنس گئی ہے تو یہ کونسی اوچھی حرکت ہے؟

عزاہ کچھ کہہ بھی دیتی اگر شایان کی ناراضگی کا خوف اس کے ذہن پر سوار نہ ہوتا۔ اس نے خود کو تسلی دی کہ یہ

خواہر و برادر
افراناصر

Safar-e-Adab

BEING THE STRING OF YOUR KITE

باتیں بس عالیہ کی وجہ سے کبھی جارہی ہے۔ کچھ دنوں بعد اس کا رویہ صحیح ہو جائے گا۔

وہی شایان ہے۔ کیا اسے ایسا ہی ہنستا مسکراتا انسان نہیں مل سکتا تھا؟
اللہ نے آخر اس کے ساتھ ایسا کیوں کیا تھا؟

عزہ نے اس کمزور سی دلیل پر پورے صدق دل کے ساتھ یقین کیا اور میکسی چھڑا کر ایک طرف کھڑی ہو گئی۔
شایان گاڑی پارک کر کے اتر گیا اور سیدھا ہال کی جانب جانے لگا۔
اسے اب عزہ کی بالکل بھی فکر نہ تھی۔ عزہ ہیلز کے ساتھ میکسی اٹھاتی شایان کے برابر آنے کی ہر ممکن کوشش کر رہی تھی لیکن شایان کے قدم اس قدر تیز تھے کہ عزہ اس کا ساتھ نہیں دیے پارہی تھی۔ آخر کار وہ دونوں ہال پہنچ گئے۔ اب شایان کی چال نارمل ہو چکی تھی۔ عزہ کی سانسیں تیز چلنے کی وجہ سے بے ترتیب ہو گئی تھی لیکن وہ ابھی ہانپ نہیں سکتی تھی کیونکہ ارد گرد بہت سے لوگ بیٹھے تھے۔

اس کے دل میں لاکھوں شکوے اٹھنے لگے۔
اسی وقت عزہ نے نوال، جائی یا نہ، ام ہانی اور عیسیٰ کو ہال میں داخل ہوتے دیکھا۔ اسے اشفاق کہیں بھی دکھائی نہیں دیے۔ زینب نے نوال اور ام ہانی کا بہت ٹھنڈے انداز میں استقبال دیا۔

جائی یا نہ سیدھا عزہ کے پاس اسٹیج پر گئی اور اس کے ساتھ صوفے پر بیٹھ گئی۔

"آپ ٹھیک ہو؟" جائی یا نہ نے عزہ کو دیکھتے

ہوئے پوچھا۔

"ہاں میں خوش ہوں۔ مجھے شایان مل گیا ہے۔
یہ کیا کم ہے؟" عزہ نے اپنے تمام شکوؤں کو اس وقت پس منظر میں ڈال دیا تھا۔ دل میں ایک بار پھر شایان کا بنا ہوا شاندار پتلا اپنے پورے رعب کے ساتھ کھڑا ہو گیا تھا۔

"میں نے آپ سے پوچھا تھا آپ ٹھیک ہو۔

خوش ناخوش ہونے کی تو بات ہی نہیں ہوئی۔" جائی یا نہ کی بات سن کر عزہ ہٹھک سی گئی۔

وہ دونوں چلتے ہوئے سیدھا اسٹیج پر پہنچ گئے۔ زینب جو اسٹیج پر کھڑی تھی۔ کچھ قدم آگے بڑھی اور عزہ کے کندھے کو پکڑ کر اسے اسٹیج پر رکھے مرکزی صوفے پر بٹھا دیا۔
شایان اسٹیج پر نہیں چڑھ سکا کیونکہ اسے اس کے دوستوں نے روک لیا تھا۔ زینب کو بھی کسی عورت نے بلا لیا۔ وہ اسٹیج پر سے اتر کر اس عورت کی بات سننے لگی۔

عزہ اسٹیج پر بالکل تنہا رہ گئی۔ اس نے اسٹیج کے

سامنے کھڑے شایان کو دیکھا۔ شایان تین چار لڑکوں سے بات کرنے میں مصروف تھا۔ عزہ کو شایان کی آواز سنائی نہیں دیں رہی تھی مگر وہ یہاں سے شایان کی مسکراہٹ دیکھ سکتی تھی۔ وہ کافی خوش مزاجی سے بات کرتا دکھائی دیا۔ ایسا لگ ہی نہیں رہا تھا کہ یہ

مکمل ناول فری میں پڑھنے کے لیے یہاں
کلک کریں۔

safareadab.com

سفر ادب کی جانب سے ناولوں کی پی ڈی ایف کاپی کو ہر غلطی سے ماورا بنانے کی پوری کوشش کی گئی ہے۔ کسی بھی طرح کی غلطی پائی جانے پر اسے محض اتفاق سمجھا جائے۔ ہماری ٹیم کے تیار شدہ پی ڈی ایف کے تمام جملہ حقوق سفر ادب کے نام محفوظ کر لیے گئے ہیں۔ کسی ادارے یا شخص کی جانب سے ہمارے کام کو اپنے آفیشل استعمال میں لانے کی کوشش کو غیر قانونی سمجھ کر سفر ادب کی جانب سے کارروائی کی جاسکتی ہے۔

- ٹیم سفر ادب